

ទស្សនៈ និងជំនឿតូតីមនិយមរបស់ជនជាតិខ្មែរ

(ទស្សនៈ និងជំនឿលើសត្វ)

ដោយ ៖ បណ្ឌិត ប៉ាន់ គុត្តា

មន្ត្រីស្រាវជ្រាវនាយកដ្ឋានទស្សនវិជ្ជានិងសង្គមវិជ្ជា
នៃវិទ្យាស្ថានមនុស្សសាស្ត្រនិងវិទ្យាសាស្ត្រសង្គម
រាជបណ្ឌិត្យសភាកម្ពុជា

សេចក្តីផ្តើម

ជំនឿតូតីម គឺជាជំនឿលើសត្វ និងជំនឿលើដើមឈើ តែក្នុងអត្ថបទនេះខ្ញុំលើកយកតែជំនឿលើសត្វមកបង្ហាញតែប៉ុណ្ណោះ។ ការគោរពសត្វពុំមានន័យថា គោរពសត្វក្នុងឋានៈជាសត្វនោះទេ តែជានិមិត្តរូបក្នុងក្របខណ្ឌទស្សនៈនិងជំនឿ។

គេចែកសត្វជា៖ សត្វអច្ឆរិយ ដែលមានប្រវត្តិក្នុងទេវកថាឬគម្ពីរសាសនា សត្វដែលអ្នកស្រុកបានផ្សំឬចិញ្ចឹមសម្រាប់យកសាច់បរិភោគ និងសត្វព្រៃ។ សត្វទាំង៣ប្រភេទនេះត្រូវបានគេគូរជាគំនូរឬធ្លាក់សម្រាប់តុបតែងលំអ និងជានិមិត្តរូបគោរពសក្ការៈ។ វត្តមានគំនូរនិងចម្លាក់សត្វ សរុបញ្ជាក់ថា ខ្មែរបុរាណផ្សារភ្ជាប់ខ្លួនជាមួយបរិស្ថានដែលស្ថិតនៅជុំវិញខ្លួន ដែលជានិមិត្តរូបនៃមាលធម្មជាតិ និងជាឫសកែវនៃជីវិត។ បរិស្ថាន មនុស្ស សត្វ រុក្ខជាតិ

មានអន្តរទំនាក់ទំនងគ្នា និងទ្រទ្រង់ស្ថេរភាពបរិស្ថាន។ ទន្ទឹមនឹងនេះដែរ រូបសត្វទាំងអស់នោះក៏ចុះបញ្ចាំងឱ្យយើងឃើញនូវជំនឿសាសនារបស់ជនជាតិខ្មែរនាសម័យបុរាណដែរ។ ខ្មែរមានជំនឿលើសត្វ ជាដើមសន្តតិវង្ស ជាព្រះអាទិទេព ជាអវតាររបស់អាទិទេព ជាអ្នកនាំសារវាងមនុស្សនិងអាទិទេព ជាយានជំនិះរបស់ព្រះអាទិទេព ជាការៈមានអំណាចស័ក្តិសិទ្ធិដែលគួរបូត្រូវគោរពបូជា ជាការៈនាំមកនូវប្រផ្នូលល្អឬអាក្រក់...។ សត្វទាំងនោះមានជាអាទិ៍ ៖ នាគ ក្រពើ អណ្តើក ត្រី គោ ក្របី តោ ខ្លា ដំរី គ្រុឌ ហង្ស លលកខ្មោច ខ្លែងស្រាក។ល។

ក្នុងទស្សនៈខ្មែរយើងចាត់ទុក ត្រី កង្កែប ហ៊ុំង គីង្កក់ នាគ ...ជាសត្វតំណាង ភ្ញៀវ និង ទឹក។ ចាបឬបក្សី តំណាង ខ្យល់ ឬ អាកាស។ សត្វដើងបួនដូចជា គោ ក្របី តំណាង ដី។ ដូច្នោះ ក្នុងទស្សនៈខ្មែរ សត្វ តំណាងនូវឥទ្ធិពលនៃធម្មជាតិ

ដែលជាប្រភពនៃជីវិត និងទ្រទ្រង់ជីវិត។ ក្នុង ជំនឿតូតឹមនេះទៀតសោត គឺគេជឿលើសត្វ ទាំងមូល ឬគ្រាន់តែជាភាគណាមួយនៅលើខ្លួន សត្វ ដូចជា ស្នែង ក្អក ចង្កូម ខ្នាយ ចៃ ឬសម្រែក យំ ឬលក្ខណៈកិនភេទរបស់សត្វ ជាដើម។

ក្នុងព្រហ្មញ្ញសាសនា និង ពុទ្ធសាសនា ក៏មាន ជំនឿទាក់ទងនឹងសត្វដូចគ្នានឹងគំនិតខ្មែរដើម ហេតុនេះ នៅពេលសាសនាទាំងពីរនាំចូលពី ឥណ្ឌា មកដល់កម្ពុជា មានលំនាំនៃជំនឿ ប្រហាក់ប្រហែលគ្នា ខ្មែរក៏ទទួលយកមកស្នូ បញ្ចូលគ្នាទៅជាគំនិតទស្សនវិជ្ជាខ្មែរ ហើយ មានអត្ថិភាពតាំងពីបុរាណកាលរហូតមកដល់ សព្វថ្ងៃនេះ។ ក្នុងព្រហ្មញ្ញសាសនា គេចាត់ទុក សត្វ ជាអវតាររបស់អាទិទេព ជាយានជំនិះរបស់ អាទិទេព។ ក្នុងពុទ្ធសាសនា ក៏បានផ្សារភ្ជាប់ ប្រវត្តិព្រះពុទ្ធទាំង៥អង្គ មានរូបតំណាងព្រះពុទ្ធ អង្គនីមួយៗក្រោមរូបភាពជាសត្វ ជាអវតារ និង ជាយានជំនិះរបស់ព្រះពុទ្ធផងដែរ។

១. ទស្សនៈ និងជំនឿរបស់ខ្មែរអំពីសត្វ
១. ១. នាគ

ការគោរពសត្វនាគ ពុំមានន័យថា គោរពសត្វនាគក្នុងឋានៈជាសត្វនោះទេ តែជា និមិត្តរូបនៃសត្វនេះតំណាងទៅវិញ។ ខ្មែរមាន ជំនឿទៅលើសត្វនាគ ដោយគេយល់ថា បុព្វ បុរសរបស់ខ្លួនមានអំបូរមកពីនាគនាគ។ ទស្សនៈ

និងជំនឿលើសត្វជាដើមសន្តតិវង្សនេះស្របជា មួយទ្រឹស្តីវិទ្យាសាស្ត្ររបស់ជីវវិទូ ដាក់ វីន (Darwin) ដែលបានពន្យល់បកស្រាយថា ៖ នៅ ក្នុងចក្រវាឡ ចលនានៃលោកធាតុ ទឹក ដី ភ្លើង ខ្យល់ ក្នុងលក្ខខណ្ឌណាមួយនោះកើតបានជា សត្វ និងរុក្ខជាតិថ្នាក់ទាបៗ បន្តការរស់នៅ និង ការចិញ្ចឹមជីវិតតាមការប្រែប្រួលអាកាសធាតុ និងបាតុភូតធម្មជាតិ ពពួកសត្វតូចៗបានវិវត្តមក ជាត្រីរស់នៅក្នុងទឹក។ ត្រីបានវិវត្តទៅជាពួកល្អិត អាចរស់នៅក្នុងទឹកក៏បាន រស់នៅលើគោកក៏ បាន។ ដោយសារការស្វែងរកចំណីនៅទីឆ្ងាយ និងខ្ពស់ៗ ពពួកល្អិតបានវិវត្តដុះដៃ ដុះជើង រួញ កន្ទុយ ចាប់ឈរជើង២ ហើយយកដៃបេះយក អាហារស៊ី។ មានល្អិតមួយក្រុមវិវត្តន៍មកជាស្វា អង្ក្រូប្លូម័រ ហើយចុងក្រោយបានវិវត្តន៍មកជា មនុស្ស។

តាមរឿងព្រេង ព្រះថោង នាងនាគ៖ នាគ ទាក់ទងនឹងកំណើតនៃព្រះរាជវង្សានុវង្សខ្មែរ ដំបូងបង្អស់។ នាគ ជានិមិត្តរូបនៃបុព្វការីជនខ្មែរ ពីព្រោះប្រជាជនខ្មែរតែងតែជឿជាក់ថា ខ្លួនពិត ជាបានជាប់តំណពូជព្រះញាតិវង្សព្រះនាង សោមា (ស្រីទេពអប្សរមេរា) និងព្រះញាតិវង្ស សូរ្យវង្ស (ឥសិកម្ពុស្វយម្ភុរ)។ អាពាហ៍ពិពាហ៍ រវាង សន្តតិវង្សព្រះអាទិត្យតំណាងស្តេចគ្រុឌ (ព្រះថោង) និងសន្តតិវង្សព្រះច័ន្ទតំណាងស្តេច

នាគ (នាងនាគ)។ ក្នុងសិល្បៈខ្មែរ ដែលធ្លាក់នាគ និងគ្រុឌនៅជាមួយគ្នា តំណាងបដិសំយោគរវាង ជាតុ ញី-ឈ្មោលស្រី-ប្រុសទឹកដី ក្តៅ-ត្រជាក់។

ក្នុងទស្សនៈខ្មែរ សត្វនាគ ជាសត្វអច្ឆរិយៈ តំណាងព្រលឹងរបស់បុព្វបុរសខ្មែរដែលជាអ្នក បីបាច់ថែរក្សាការពារទឹកដីនៃនគរគោកធ្លក។ ជនជាតិខ្មែរចាត់ទុកស្តេចកុជុន្តនាគ គឺជាអ្នក ដែលបានបង្កើតទឹកដី ដោយបានដឹកទឹកសមុទ្រ ឱ្យរឹងស្អាត ជាហេតុបណ្តាលឱ្យដុះលេចចេញ កើតជានគរខ្មែរតៀងមក (ក្នុងទស្សនៈខ្មែរ ឥន្ទ រូចម្រុះពណ៌ តំណាង ស្តេចនាគ ដែលចេញពី រន្ធក្រោមដី នឹងលូនឡើងទៅលើមេឃដើម្បីដឹក ទឹក)។

រឿងព្រះថោងនាងនាគ បានបង្កប់នូវ ទស្សនវិជ្ជាជាច្រើន ហើយត្រូវបានអនុវត្តនៅក្នុង ទំនៀមទម្លាប់ ប្រពៃណី នៅក្នុងពិធីរៀប អាពាហ៍ពិពាហ៍ គឺមានតាំងពីការស្លៀកពាក់ (ក្រឡាហូលឬខៀនដែលស្រ្តីខ្មែរស្លៀកលំអររាង កាយជាតំណាងស្រកានាគ) របៀបរៀបចំពិធី ហែត្រៀងបណ្តាការ (ឈរតកន្ទុយគ្នារាងជាសត្វ នាគ) បទចម្រៀងនិងបទភ្លេងការ ការសែនព្រេន ចងដៃឱ្យពរ បាចផ្កាស្វា តោងស្បែកូនក្រមុំ សូត្រ មន្តចម្រើនព្រះបរិត បួងសួង បន់ស្រន់ អញ្ជើញ អស់ឥន្ទព្រហ្ម ទេពតា អារក្ខរក្សអ្នកតា ចាស់ទុំ យមរាជ ខ្មោចព្រាយបិសាច ទាំងប៉ុន្មានសុទ្ធតែ រំលឹកឈ្មោះព្រះថោង នាងនាគជាហូរហែ។ ក្នុង

ទស្សនៈខ្មែរ ព្រះថោងនាងនាគ បានក្លាយទៅជា និមិត្តរូបនៃការបង្កើតក្រុមគ្រួសារ កូនចៅ បន្ត វង្សត្រកូល។

ក្រៅពីទស្សនៈចាត់ទុកនាគជាបុព្វបុរស ខ្មែរក៏ បានចាត់ទុកសត្វនាគ ជានិមិត្តរូបដ៏សំខាន់ក្នុង ជំនឿសាសនាផងដែរ។ សត្វនាគ ត្រូវបានខ្មែរ ចាត់ទុកថា ជាអាទិទេពមួយយ៉ាងសំខាន់បំផុត នាសម័យបុរេប្រវត្តិសាស្ត្រ ដោយហេតុថា សត្វ នេះជានិមិត្តរូបនៃជាតុទឹក ដែលជាមូលដ្ឋាននៃ ជីវិតឬជាដង្ហើមនៃជីវិត។ គេចាត់ទុកសត្វនេះ ជា ស្ថានសម្រាប់ភ្ជាប់ឋានមនុស្សលោក ទៅនឹង ឋានទេវលោក។ នាគ តំណាងនូវអានុភាព អំណាច ថាមពល ឥទ្ធិពលឫទ្ធានុភាព ភាព អង់អាច ភាពថ្លៃថ្នូរ ការការពារជាតិ តំណាងទឹក (ផ្នែកកសិកម្ម) អ្នកមើលថែរក្សាផែនដី តំណាង ភាពត្រជាក់ត្រជុំ រុងរឿង ភាពម៉ឺងម៉ាត់។ នាគជា និមិត្តរូបនៃការបង្កបង្កើនផលកសិកម្ម ពីព្រោះ ផលកសិកម្ម សុទ្ធតែកើតចេញពីទឹក និងដី។ នាគជាសត្វពស់ដែលចាស់សក មានជីវិតអមតៈ ហើយអាចរស់នៅក្នុងទឹកក៏បាន អាចរស់នៅលើ គោកក៏បាន។ រួមសេចក្តីមក ក្នុងផ្នត់គំនិតខ្មែរ សត្វនាគ ជានិមិត្តរូបនៃជាតុទឹកនិងដីផ្សំគ្នា។

ជំនឿលើសត្វនាគរបស់ខ្មែរក៏មានទំនាក់ទំនង និងព្រហ្មញ្ញសាសនា និងពុទ្ធសាសនាផងដែរ។ សត្វនាគ ត្រូវគេយកទៅធ្លាក់បំពាក់លើបង្គាន់ ដៃ ខ្មោងទ្វារ ក្បាច់ព្រំដំបូល ... នៅស្ទើរគ្រប់

សំណង់សាសនា កន្លែងសក្ការៈ បូជា និងទី
 រមនីយដ្ឋាន ដែលដើរតួជាឆ្នាំមរតក ជាឆ្នាំ
 ការពារភូមិគ្រឹះ និងទ្រព្យក្នុងភូមិគ្រឹះ ក្រៅពីនេះ
 នាគត្រូវបានគេធ្លាក់នៅលើរបស់របរប្រើប្រាស់
 ផ្សេងៗ ដូចជា រទេះគោ នង្គ័ល (សម្រាប់ច្រត់ព្រះ
 នង្គ័ល) ក្បាលទូក ឈើច្រត់ ផ្តិល កៅអី ជាដើម។
 ជាទូទៅ នៅក្នុងក្បាលរចនារបស់ខ្មែរ រូបនាគ
 ដែលត្រូវយកទៅបំពាក់នោះ គេឃើញក្បាល
 សុទ្ធតែមានចំនួនសេស មានជាអាទិដូចជា
 ក្បាល៣ ក្បាល៥ ក្បាល៧ ក្បាល៩។ ចំនួន
 ក្បាលនាគសេស តំណាងជីវិតរស់នៅ គឺភាព
 អមតៈ(ទស្សនៈខ្មែរយល់ថា លេខគត់គួរតំណាង
 សេចក្តីស្លាប់)¹។

ក្នុងព្រហ្មញ្ញសាសនា នាគ ជាអសនៈរបស់
 ព្រះវិស្ណុ(ព្រះវិស្ណុផ្ទុំលើនាគអនន្ត ក្បាល៧)។ ឆ្មុះ
 បញ្ចាំងពីអត្តន័យក្នុងរឿងកូរសមុទ្រទឹកដោះ
 (ល្បែងប្រជាប្រិយ ទាញព្រីត្រ មានខ្សែពួរ ជា
 និមិត្តរូបនៃសត្វនាគ) យើងរកឃើញថា អត្តន័យ
 នាគ ជារត្តុពិសោធន៍កម្លាំងរវាងសភាវៈល្អ និង
 សភាវៈអាក្រក់ ហើយវាក៏ជាការបង្រួបបង្រួម
 រវាងសភាវៈល្អ និងសភាវៈអាក្រក់ ឱ្យរួបរួមគ្នាធ្វើ
 ការដើម្បីសម្រេចបំណងណាមួយដែរ។ នាគ ជា
 ជំនិះរបស់ឆ្នាំទិសបស្ចឹម(ព្រះភិរុណជិះនាគ)។
 ព្រះភិរុណ ជា ទេវៈនៃទឹកភ្លៀង។ នាគ ជាសត្វ

តំណាងឱ្យទឹក(ទឹកភ្លៀង)ផងដែរ។ នៅសម័យ
 បុរាណគ្រប់ប្រាសាទតែងមានចម្លាក់រូបនាគ ឬ
 សត្វមករជាលំអជា និង ចូ ដែលតំណាង
 នយោបាយទឹក ឬប្រព័ន្ធធារាសាស្ត្រក្នុងវិស័យ
 កសិកម្ម។

ពិនិត្យតាមផ្ទាំងគំនូរនៅតាមវត្តអារាម យើង
 ឃើញថា សត្វនាគ មានទំនាក់ទំនងជាមួយព្រះ
 ពុទ្ធសាសនា តាំងពីយូរលង់ណាស់មកហើយ។
 ប្រជាជនខ្មែរ មានជំនឿ និងគោរពនាគ ដោយ
 យល់ថា ជាតួអង្គពោធិសត្វ និងជាខ្សែគោត្ត (ខ្សែ
 វង្សត្រកូលពីបុព្វជាតិរបស់ព្រះពុទ្ធព្រះកោនាគ
 មនោ ដែលបានត្រាស់ដឹងរួចហើយ)នៅក្នុងពុទ្ធ
 សាសនា។ នាគ គឺជាអ្នកបម្រើរបស់ព្រះពុទ្ធ នៅ
 ជាតិក្រោយរបស់ព្រះអង្គ។ មានរូបគំនូរ និងរូប
 ចម្លាក់ព្រះពុទ្ធសមាធិនៅក្រោមក្បាលនាគ
 ដែលមានន័យថា នាគជាអ្នកការពារថែរក្សាព្រះ
 ពុទ្ធ។ គម្ពីរព្រះពុទ្ធសាសនាបានសរសេរថា៖
 កាលពីព្រះពុទ្ធទ្រង់កំពុងធ្វើសមាធិក្រោមដើម
 ឈើដ៏ធំមួយនៅក្នុងព្រៃ ពេលនោះមានសត្វ
 នាគក្មេងមួយ មកសុំបួសជាព្រះសង្ឃ ប៉ុន្តែ ព្រះ
 អង្គបដិសេធ ព្រោះនាគជាសត្វតិរច្ឆានមិនអាច
 បួសដូចមនុស្សបានទេ។ ទោះបីនាគមិនបាន
 បួសក្តី ក៏ស្ម័គ្រចិត្តធ្វើជាអ្នកការពារព្រះអង្គ
 ដោយសង្ឃឹមថា នឹងបានសិក្សាស្វែងយល់ពី

¹ សាកលវិទ្យាល័យបញ្ញាជាតិ៖ ខេមរៈសិក្សា ក្នុងពេញ ឆ្នាំ២០១០
 ទំព័រ៥១។

ព្រះពុទ្ធសាសនា។ មានរឿងមួយទៀត តំណាល
ថា កាលព្រះអង្គធ្វើសមាធិអស់រយៈពេល៧ថ្ងៃ
ក៏មានហេតុការណ៍ដ៏ចម្លែកកើតឡើង គឺមាន
ខ្យល់ព្យុះទឹកភ្លៀងយ៉ាងខ្លាំងមកលើព្រះពុទ្ធអង្គ
ស្រាប់តែពេលនោះដែរក៏ស្តេចនាគក្បាល៧មាន
ឈ្មោះថាមុជ្ជលិន្ទបានផុសចេញមកពីស្រះទឹក
មកជួយការពារដល់ព្រះពុទ្ធអង្គ។

ពុទ្ធសាសនា ទាក់ទងនឹងពិធីបំបួសនាគ។ មាន
រឿងដំណាលថា កាលពីព្រេងនាយ មានសត្វ
នាគមួយតំណែងខ្លួនជាមនុស្ស ហើយចូលទៅ
សុំបួសយកនិស្ស័យក្នុងសំណាក់ព្រះពុទ្ធសាសនា
ថ្ងៃមួយ លោកគ្រូប្រើលោកនេនឱ្យទៅហៅ គាប់
ជួនពេលនោះសង្ឃដែលជាសត្វនាគនោះ កំពុង
ដេកលង់លក់ពុំដឹងខ្លួន ដោយកាយក្លាយខ្លួនជា
សត្វនាគពេនទ្រេលពេញក្នុងបន្ទប់។ ដំណឹង
នោះ ក៏ជ្រាបដល់ព្រះបរមសាស្តា ព្រះពុទ្ធព្រះ
អង្គក៏បង្គាប់ឱ្យលោកនាគនោះលាចាក សិក្ខា
បទទៅវិញ ដោយហេតុថាច្បាប់ព្រះពុទ្ធ
សាសនា ហាមមិនឱ្យសត្វចូលបួសទេ។ ប៉ុន្តែ
ដោយទ្រង់មេត្តាដល់នាគដែលមានសេចក្តីជ្រះ
ថ្លានឹងសាសនា ព្រះអង្គ ទ្រង់ក៏សន្យានឹងនាគថា
ចាប់ពីថ្ងៃនេះតទៅ តថាគតសន្មតឱ្យនាមអ្នកសុំ
ផ្លូវទាំងអស់ថា នាគ ដើម្បីជាទិវលីកដល់អ្នក។
ហេតុនេះហើយបានជា មាន ឈ្មោះថា បំបួស
នាគ ដរាបរៀងមក រហូតដល់សព្វថ្ងៃនេះ។

ក្រៅពីនោះទៀត ខ្មែរបានយកសត្វនាគដាក់
ជាឈ្មោះឆ្នាំមួយ (ឆ្នាំរោង) ក្នុងចំណោមឆ្នាំទាំង
១២នៃចន្ទគតិ។ ទាក់ទងនឹងឆ្នាំរោង (នាគ)នេះ
មានធាតុមាស ពង្សទេវតាប្រុស ដែលមានន័យ
ទស្សនវិជ្ជា ទាក់ទងនឹងវាសនា និងជោគជតា
រាសី របស់មនុស្សដែលកើតក្នុងឆ្នាំរោងឬនាគ
ផងដែរ។

១.២. អណ្តើក

អណ្តើក ជាសត្វដែលខ្មែរមានជំនឿ ទាំងក្នុង
ជីវចលនិយម ទាំងក្នុងព្រហ្មញ្ញសាសនា ទាំង
ក្នុងពុទ្ធសាសនា តាំងពីសម័យបុរាណរហូត
ដល់បច្ចុប្បន្ន។

ប្រជាជនខ្មែរមានជំនឿ និងគោរព អណ្តើក
កូម ជាតួអង្គអវតាទី២របស់ព្រះនរាយណ៍នៅ
ក្នុងព្រហ្មញ្ញសាសនា ដែលបានធ្វើជាទម្រង់មន្ត
ក្នុងការកូរសមុទ្ធទឹកដោះ ដើម្បីបានទឹកអម្រឹត
មកផឹកឱ្យមានជីវិតគង់វង្សអមតៈ។

ក្នុងពុទ្ធសាសនា ប្រជាជនខ្មែរមានជំនឿ និង
គោរព អណ្តើក ជាតួអង្គពោធិ សត្វខ្សែវង្ស
ត្រកូលពីបុព្វជាតិរបស់ព្រះពុទ្ធព្រះនាម កស្ស
បោ ដែលបានត្រាស់ដឹងរួចហើយ។

អណ្តើកជាសត្វមួយដែលអាចរស់ក្នុងទឹកផង
និងលើគោកផង។ អណ្តើកតំណាងធាតុទឹក និង
ដី ដែលជាប្រភពឱ្យមានជីវិត។ ក្នុងគម្ពីរ
Satapatha-Brahmana បានចារឹកថា អណ្តើក ជា

តួអង្គមួយបានបង្កើតគ្រប់ធម្មជាតិទាំងអស់²។ សត្វអណ្តើកក៏ត្រូវបានប្រជាជនខ្មែរចាត់ទុកថាជាសត្វមួយនាំមកនូវ ភោគផល។ គេមានទម្លាប់យកស្នូកអណ្តើកទុកក្នុងជង្រុក ឬចិញ្ចឹមអណ្តើកក្នុង ជង្រុកដែលគេផ្ទុកធុញជាតិ ស្រូវល្អ ពោត ។ល។

រូបភាពអណ្តើក ក៏ត្រូវបានគេយកទៅគូរនៅលើយ័ន្តសម្រាប់ដាក់ព្យួរនៅសរសរកន្លោងផ្ទះដែលប្រជាជនខ្មែរមានជំនឿថា អណ្តើកទ្រទ្រង់គ្រឹះផ្ទះឱ្យរឹងមាំ និងជួយឱ្យក្រុមគ្រួសារមានភាពត្រជាក់ត្រជុំ។

តាមរយៈការធ្វើកំណាយបុរាណវិទ្យានៅតំបន់អង្គរ (នៅប្រាសាទគោកតាសៀន ស្ថិតនៅភូមិប្រឡាយ ឃុំវត្តឃ្នា ស្រុកពួក) ដោយសាលាបារាំងចុងបូព៌ា នាឆ្នាំ១៩៩៧ គេបានជួបប្រទះសន្លឹកមាស មានឆ្នាក់ជា រូបដំរី រូបនាគ និង រូបអណ្តើក ដែលគេយកទៅបញ្ចុះនៅក្រោមគ្រឹះប្រាសាទ³។ ជំនឿលើការកប់ រូបដំរី រូបនាគ និង រូបអណ្តើក ក្នុងគ្រឹះប្រាសាទនេះ ជានិមិត្តរូបនៃភាពរឹងមាំលើតុល្យភាពទឹក និងដី។ ការធ្វើកំណាយនៅលានប្រដល់ដំរី ក៏គេបានប្រទះឃើញរូបអណ្តើកចំនួន៦ ធ្វើអំពីសំណៅ

ក្រោមគ្រឹះហើយត្រូវបានគេតំរៀបជា ជួរកែងនឹងសសរគ្រឹះ⁴។ ជាការសន្និដ្ឋាន រូបអណ្តើកធ្វើអំពីសំណៅនេះ ប្រហែល ជានិមិត្តរូបនៃអវតារព្រះនារាយណ៍តំណែងខ្លួនជាអណ្តើកធំមួយ ដើម្បីទ្រទ្រង់រូបកុំឱ្យលិច ទៅក្នុងសមុទ្រក្នុងខណៈពេលកូរសមុទ្រទឹកដោះយកទឹកអម្រឹត ទើបធ្វើឱ្យប្រព័ន្ធគំនិតខ្មែរនៅសម័យនោះ មានជំនឿលើការបញ្ចុះរូបអណ្តើកទៅក្រោមបាតប្រាសាទដើម្បីជួយទ្រទ្រង់គ្រឹះប្រាសាទឱ្យឈររឹងមាំនិងគង់វង្សយូរអង្វែង និងឱ្យទៅជាកន្លែងសក្តិសិទ្ធិហើយវាពិតជាមានអត្ថន័យដូចគ្នានឹងការបញ្ចុះសីមាទៅតាម ព្រះវិហារព្រះពុទ្ធសាសនាសព្វថ្ងៃនេះដែរ។ ហេតុនេះ ក្នុងទស្សនៈខ្មែរយើងចាត់ទុកថា សត្វអណ្តើក អាចទ្រទ្រង់ផែនដី ឬទេវដ្ឋានឱ្យមានលំនឹង និងរឹងមាំយូរអង្វែង។

រូបរាងអណ្តើកហាក់ដូចជាតំណាងមេឃ (ស្លូកខ្នងលើ) និងដី (ស្លូកពោះ) ពោលគឺជាច្រវាឡ⁵។

ក្នុងផ្នត់គំនិតខ្មែរយល់ថា អណ្តើកជាសត្វស្ងួតត្រង់ និងផ្តល់នូវភាពត្រជាក់ត្រជុំដល់គ្រួសាររបស់គេ ហើយប្រហែលជាស្ថិតក្នុងន័យនេះហើយ បានជាគេ ប្រទះឃើញមានស្លូក

² K, Bhattacharyya : *Les Religions dans L'Ancien Cambodge*, EFFEEO, Paris, 1949, Vol.49.
³ Cristope Pottier : *Perspective de la mission archaeologique France-Khmere sure láménagement du Territor Angkor* ឆ្នាំ២០០១ ឧទ្ទិសលេខ២ ទំព័រទី១២៩។

⁴ ព្រឹត្តិបត្រទំនាក់ទំនងការស្រាវជ្រាវនៅកម្ពុជាលេខ១ ខែមិថុនា ១៩៩៧ ចេញផ្សាយដោយសាលា បារាំងចុងបូព៌ា ទំព័រ៣២។
⁵ Fujiwara : *Khmer Ceramics from the Kumartan Collection*, Singapore Oxford University Press, 1990, p.597.

អណ្តើកកប់ជាមួយសាកសពនៅក្នុងផ្នូរសម័យ
បុរាណ (កំណាយបុរាណវិទ្យានៅអង្គរវបុរី និង
នៅស្ថានីយកប់សពគោកភ្នំដំរីប្រទេសថៃ)⁶។

ប្រជាជនខ្មែរបានយកស្លឹកអណ្តើកមកធ្លាក់
ជាគ្រឿងអលង្ការ ឬយកមាស ឬប្រាក់មកធ្លាក់
ជារូបអណ្តើកធ្វើជាគ្រឿងអលង្ការពាក់ ដូចជា
បន្តោងខ្សែក ឬ ចិញ្ចៀន ដោយគេមានជំនឿថា
អណ្តើកជាសត្វមានអាយុវែង ហើយនឹងធ្វើ
ឱ្យគេមានអាយុវែងដូចអណ្តើកដែរ ហើយ
លើសពីនេះទៅទៀត គេមានជំនឿថា អាចរក្សា
ការពារខ្លួនឱ្យបានសុខ និងអាចឱ្យគេភ្ជាប់ខ្លួន
ជាមួយអាទិទេពបាន ព្រោះសត្វអណ្តើក ជា
អវតាររបស់ព្រះនារាយណ៍។

ខ្មែរមានជំនឿលើសត្វអណ្តើករហូតដល់ធ្វើ
ជាខ្ទមអ្នកតាអណ្តើក (ខ្ទមអ្នកតាអណ្តើកនៅ
ព្រែកក្តាម) និងមានការចូលរូបបង់បត់ (បង់បត់
អណ្តើកមាស⁸ បង់បត់ព្រះអង្គកស្សបោរ⁹)។

ក្នុងជំនឿនេះទៀតសោត ប្រជាជនខ្មែរនៅ
តំបន់ខ្លះ បានយកទ្រូងអណ្តើក ទៅពាក់នឹង
កកូនក្មេង ដែលមានជំងឺកើតអណ្តើក (ដុំសាច់
ដុះក្នុងពោះ) ដើម្បី ឱ្យឆាប់ជាសះស្បើយ។ គេ
យកស្លឹកអណ្តើកទៅធ្វើជាឱសថព្យាបាលជំងឺ

ជាច្រើនមុខ។ ពេលក្មេងក្តៅខ្លួន មានគ្រុនសន្ធឹង
អ្នកស្រុកយកស្លឹកអណ្តើកមួយចំណិតតូច ទៅ
ដុសនឹងថ្ម ហើយស្រង់ទឹកនោះឱ្យក្មេងផឹក នេះ
ជាថ្នាំស័ក្តិសិទ្ធិ។ គេដឹងថា សត្វអណ្តើក មាន
ថាមពលអាចកំបាំង កាលបើបានផឹកកម្ទេចផ្អែង
ឬស្លឹករបស់វាហើយ គឺអាចជាសះស្បើយពីជំងឺ
ភ្លាមៗពុំខាន។

ក្រៅពីនេះ នៅមានជំនឿថា ដើម្បីឱ្យរួច
ផុតពីឧបទ្រពចង្រៃ រំដោះគ្រោះកម្មឱ្យអស់ពី
ខ្លួនដើម្បីបានសេចក្តីសុខ និងដើម្បីបានបុណ្យ
កុសលទៅអនាគតជាតិ គឺកាលែងអណ្តើក
ហើយទំនៀមទំលាប់នេះនៅមានបន្តរហូតមក
ដល់សព្វថ្ងៃ។ ខ្មែរមានជំនឿលើសត្វអណ្តើកជា
សត្វជួយរំដោះគ្រោះកម្មរបស់គេ ហេតុនេះ
ហើយបានជាខ្មែរនិយមការលែងអណ្តើកនៅទី
ណាមានទឹក និងចំណីអាហារគ្រប់គ្រាន់ កាល
ណាគេមានបញ្ហាអ្វីមួយទាក់ទងនឹងការលា
បំណន់ ការរំដោះគ្រោះ រំដោះកម្ម ជាដើម។
អណ្តើកមានច្រើនប្រភេទ៖ អណ្តើកក្អែក
អណ្តើកបិទមុខឬក្បិតមុខ អណ្តើកព្រេច និង
អណ្តើកសង្កល់។ ក្នុងចំណោមអណ្តើកទាំងនេះ
គេនិយមលែងអណ្តើកព្រេច។ ជំនឿលើការ

⁶ Charles Higham and Rachanie Thosarat : *Prehistorics Thailand*, 1998, p.55.
⁷ Louis Malleret : *L'Archeology du delta du Mekong*, Paris, 1962, Vol.43, Tome III, p.57.

⁸ អ្នកចូលរូបស្នូងឈ្មោះ ថុល អាយុ៥៤ឆ្នាំ នៅភូមិស្ពានថ្មី ឃុំ
ការកោងពា ស្រុកមុខកំពូល ខេត្តកណ្តាល។
⁹ អ្នកចូលរូបស្នូងឈ្មោះ តោ សេង អាយុ៧៩ឆ្នាំ នៅភូមិព្រែកដី
កឃុំកោះចិនស្រុកពញាឮ ខេត្តកណ្តាល។

លែងអណ្តើក ខ្មែរនិយមចូលចិត្តលែងនៅថ្ងៃ សីលចំថ្ងៃខែដាច់ ព្រោះគេមានជំនឿថា ថ្ងៃខែ ដាច់ ជានិមិត្តរូបនៃការដាច់កម្ម ដាច់ពៀរ ដាច់ គ្រោះ អស់ពីក្នុងខ្លួនគេ។ ពេលលែងអណ្តើក ជួនកាលអ្នកលែងបានយកអណ្តើកទៅប្រគេន ព្រះសង្ឃឱ្យប្រសិទ្ធិ ជួនកាលមាន ថ្វាយភ្លេង ពិណពាទ្យ មានការចារឹកអក្សរលើស្លឹក និងមាន លាបប្រេងមេរ្យា ហើយ ពេលដាក់អណ្តើកទៅ ក្នុងទឹក គេស្រែកថា៖ អញលែងឯងឱ្យមានសេរី ភាព ហើយ សូមឯងជួយចម្លងគ្រោះកម្មអញ ផងចាប់ពីពេលនេះតទៅ។ អណ្តើកដែលមាន ចារឹកអក្សរលើស្លឹក ទោះបីវាចេញពីស្រះទៅ ក្នុងភូមិអ្នកស្រុកចាប់បានក៏គេមិនហ៊ានចាប់ យកទៅលក់ឬបរិភោគទេ ព្រោះគេខ្លាចមាន បណ្តាសា កម្មពៀរ ហើយ គេយកវាទៅលែង វិញ គេមានអារម្មណ៍ថា បានសេចក្តីសុខ ព្រោះ បានអណ្តើកនាំលាមកដល់គេ។ ជំនឿនេះ ធ្វើ ឱ្យប្រជាជនខ្មែរមួយចំនួនធំមិនបរិភោគសត្វ អណ្តើកទេ ព្រោះខ្លាចបាប និងខ្លាចមានកម្ម ពៀរ។

ជំនឿចំពោះសត្វអណ្តើក ត្រូវបានយកទៅ ប្រើក្នុងរណ្តាប់ចង់រងអាពាហ៍ពិពាហ៍ ដែលមាន ន័យថា ជាសត្វរស់នៅក្នុងទឹកតំណាងភាព ត្រជាក់ត្រជុំដល់គូស្វាមីភរិយាថ្មី។ អាចារ្យពេលា មួយចំនួនបានពោលថា រូបអណ្តើកតំណាង ព្រះកស្សបាចុះមកប្រទានពរជ័យដើម្បីឱ្យកូន

ប្រុសកូនស្រីរៀបការហើយមានសុភមង្គលល្អ ក្នុងជីវិត។

១.៣. ក្រពើ

ក្រពើជាពពួកល្អមានជើង ដែលវិវត្តពី ពពួកល្អគ្មានជើង ដូចជា ពស់ នាគ...មកជា ល្អមានជើង ។

ក្នុងផ្នែកអក្សរសិល្ប៍ មានរឿងព្រេងជាច្រើន ដែលតំណាលរៀបរាប់និទានអំពី ក្រពើ ជា កញ្ចក់ចុះបញ្ជាំងតថភាពទស្សនវិជ្ជាក្នុងសង្គម ខ្មែរ។ ក្រពើជាសត្វ អាច រស់នៅលើគោកផង និងក្នុងទឹកផង។ ទំនៀមទម្លាប់ដោតទង់ក្រពើ នៅពេលមាន មនុស្សស្លាប់ ជាតំណាងព្រលឹង របស់ខ្មែរ។ ទង់ក្រពើ ជានិមិត្តរូបតំណាង ព្រះថោង ហើយគេចាត់ទុក ព្រះថោង ជាជីតា របស់ខ្មែរ ជាព្រលឹងនៃជាតិខ្មែរ ដែលខ្មែរតែងតែ រំលឹក គោរពបូជា ប្រណិប័តន៍។ ក្នុងទស្សនៈខ្មែរ យើង រូបតំណាងនាងគង្គីឬនាងធរណី និង ក្រពើនោះ គឺគ្មាននរណាក្រៅពី ព្រះថោង និង នាងនាគ ឬមេបាទិយម ឬជានិមិត្តរូបនៃអន្តរ ទំនាក់ទំនងទឹកនិងដីឡើយ។ ផ្អែមចេញពី អត្ថន័យទស្សនវិជ្ជានេះ ទើបគេសង្កេតឃើញ មានរូបចម្លាក់អំពីក្រពើ នៅតាមព្រះវិហារ នៅ តាមប្រាង្គប្រាសាទនានា លើសពីនេះទៅទៀត សណ្ឋានរូបក្រពើ ក៏ត្រូវបានគេយកមកធ្លាក់ធ្វើ ជាឧបករណ៍ប្រើប្រាស់។

ប៉ុន្តែ រូបភាពក្រពើត្រូវខ្មែរជំនាន់ថ្មីយល់ ច្រឡំថា ជាតំណាងរូបភាពអាក្រក់ តំណាង មនុស្សអកត្តញ្ញូ ដែលរមិលមិនស្គាល់គុណភាព គេតែងនិយមនិយាយ ជាប់មាត់ថា៖ អាក្រពើ វង្វេងបឹង¹⁰។ បើយើងវិភាគពីអត្ថន័យទស្សនវិជ្ជា នោះទើបយើងយល់ឃើញថា ចាស់បុរាណ លោកតែងស្តីបន្ទោសចំពោះជនអកត្តញ្ញូ មិច្ឆា ទិដ្ឋិនិរគុណ ថាជា ក្រពើវង្វេងបឹង ពោលគឺ បុព្វ បុរសខ្មែរចង់ចង្អុលបញ្ជាក់ និងស្តីបន្ទោសទៅ លើខ្មែរដែលភ្លេចដើមកំណើតជាតិខ្លួនជាខ្មែរ ភ្លេចស្រុកកំណើត ភ្លេចពណ៌សម្បុរ ភ្លេចមុខ មាត់ខ្លួនជាខ្មែរ ភ្លេចភាសា ភ្លេចអត្តសញ្ញាណ ជាតិ ជាខ្មែរ ភ្លេចវប្បធម៌ខ្លួនជាខ្មែរ ប្រែក្រឡាស់ លះបង់ចោលនូវច្បាប់ទម្លាប់ និងទំនិមទំនៀមពី បុរាណរបស់ខ្លួន ហើយយកវប្បធម៌អរិយធម៌ បរទេសជាត្រីមុខ លើកតម្កើងបរទេសជាធំនិង សំខាន់ជាង បរទេសនិយម បន្ទាបបន្ថោកខ្លួនឯង ដែលជាមូលហេតុនៃការប្រាសចាកសេចក្តីសុខ ក្សេមក្សាន្តនៅក្នុងដែនអាណាចក្រ របស់ខ្លួន មិនខុសពីក្រពើវង្វេងបឹងទេ។ ដោយសារតែការ វង្វេងបឹងនេះហើយ ដែលធ្វើឱ្យអរិយធម៌អង្គរដ៏ រុងរឿងធ្លាក់ចុះអាប់រស្មីរហូតមកដល់សព្វថ្ងៃ នេះ។

១.៤. គោ

គោ ជាសត្វពាហនៈផ្តល់អត្ថប្រយោជន៍ យ៉ាងច្រើនដល់ការរស់នៅរបស់ប្រជាជនខ្មែរ ដូចជា សម្រាប់ទឹមអូសនង្គ័ល រទាស់ រទេះ បង្ក បង្កើនផលកសិកម្ម និង ដឹកភោគផលកសិកម្ម។

ពាក្យ គោ មានន័យថា ឋានសួគ៌ រស្មី ព្រះ អាទិត្យ ព្រះចន្ទ ទឹក ផែនដី មាតា និងមាន អត្ថន័យផ្សេងៗទៀត ដូចជា កាំរន្ទះ ខ្សែ ផ្នែកបន្ទោរ ប្រស្រីភ្នែក សំដី ទិស សរ (ព្រួញ) ពេជ្រ អារម្មណ៍ រោមតាមរាងកាយ ជាដើម។

គោ ក្នុងទស្សនៈខ្មែរស្របជាមួយព្រហ្មញ្ញ សាសនាផង និងស្របជាមួយ ព្រះពុទ្ធសាសនា ផង។ ក្នុងពុទ្ធសាសនា សត្វគោ តំណាងប្រាជ្ញា បារមីខ្ពង់ខ្ពស់ លះសោតបត្តិមគ្គ។ ព្រះពុទ្ធ មាន នាម គោតម ដែលមកពីពាក្យ គោ និង តម។

គោ មានន័យថា ព្រះអាទិត្យ។ តម មានន័យ ថា ប្រសើរ។ ព្រះសក្យមុនីសម្មាសម្ពុទ្ធ ព្រះអង្គ ជា គោតមគោត្ត (គោត្ត មានន័យថា វង្ស ត្រកូល ឬ សៃ) ដែលមានន័យថា ពូជវង្សនៃព្រះអាទិត្យ ដ៏ប្រសើរ។ ក្នុងមជ្ឈិមប្រទេសក្នុងសម័យបុរាណ ពាក្យ គោតម ជានាមឬគោរមងាររបស់អ្នកប្រាជ្ញ ឬអ្នកមានវង្សត្រកូល ប្រសើរខ្ពង់ខ្ពស់ (វង្សព្រះ រាម ក្នុងរឿងរាមកេរ្តិ៍)។ នៅឥណ្ឌានៅមានប្រើ

¹⁰ រស់ ច្រនាបុត្រ៖ ប្រវត្តិសាស្ត្រខ្មែរ ភាគទី១(ភាគរឿងនិទាន និង តាមសិលាចារឹក) បោះពុម្ពនៅ រោងពុម្ព L'Harmattan ធីរេយស៍ ប្រទេសបារាំង ឆ្នាំ១៩៩៧ ទំព័រ៣៦-៣៧។

នាមនេះរហូតមកដល់បច្ចុប្បន្ន។ ប្រជាជនខ្មែរ មានជំនឿ និងគោរព គោ ដោយយល់ថា ជាតួ អង្គពោធិសត្វ និងជាខ្សែគោត្ត (ខ្សែវង្សត្រកូលពី បុព្វជាតិរបស់ព្រះពុទ្ធ ព្រះនាម គោតមោ ដែល បានត្រាស់ដឹងរួចហើយ) នៅក្នុងពុទ្ធសាសនា។ ជំនឿលើ សត្វគោនេះ ធ្វើឱ្យប្រជាជនខ្មែរមួយ ចំនួនធំមិនបរិភោគសាច់គោទេ ព្រោះខ្លាចបាប និងខ្លាចមានកម្មពៀរ។

គោ មានអត្ថន័យស្មើ មាតា ការគោរពគោ គឺ មានន័យថា ប្រកាន់ទស្សនៈ មាតាធិបតេយ្យ។

ក្រៅពីនោះទៀត ខ្មែរបានយកសត្វគោជាក់ ជាឈ្មោះឆ្នាំមួយ (ឆ្នាំឆ្លូវ) ក្នុងចំណោមឆ្នាំទាំង ១២នៃចន្ទគតិ។ ទាក់ទងនឹងឆ្នាំគោនេះ មានធាតុ ដី ពង្សមនុស្សប្រុស ដែលមានន័យទស្សនវិជ្ជា ទាក់ទងនឹងវាសនា និងជោគជតារាសីរបស់ មនុស្សដែលកើតក្នុងឆ្នាំឆ្លូវឬឆ្នាំគោផងដែរ។ លើសពីនេះទៅទៀត គោ ជានិមិត្តរូបនៃទឹក និងដី ផងដែរ។

១.៥. គោ (រាជសីហ៍) និង ខ្លា

បុព្វបុរសខ្មែរបានចាត់ទុក គោ និង ខ្លា គឺជា សត្វព្រៃមានភាពកាចសាហាវ មានកម្លាំងខ្លាំង ក្លា មាំមួន និងមានភាពអង្គអាចក្លាហាន។ គោ ជាស្តេចសត្វលើ គោក ជាសត្វតំណាង ដី។ សត្វ ទាំង២ គឺជានិមិត្តសញ្ញានៃឥទ្ធិពលឬអំណាចដ៏ ពិសិដ្ឋមានមកពីធម្មជាតិ គួរឱ្យកោតខ្លាច

លាយឡំទៅដោយការគោរពសក្ការៈផងដែរ។ ក្នុងទស្សនៈខ្មែរ ចាត់ទុក គោ និង ខ្លា ជាឆ្នាំ ជា និមិត្តរូបនៃអំណាចបណ្តេញឧបទ្រពចង្រៃ។ គេ តែងដាក់ចម្លាក់គោឬខ្លានៅមុខផ្ទះមានផ្លូវបុកចំ នៅខ្លោងទ្វារប្រាសាទ វត្ត ដោយគេមានជំនឿថា ទឹកនៃដំណាដែលមានសត្វគោនៅ មិនដែល មានអ្វីមួយហ៊ានចូលទៅក្បែរ បង្កជាឧបសគ្គនិង យាយីឡើយ ហេតុនេះទើបនៅតាមប្រាសាទ បុរាណ ដែលជាទីសក្ការៈ ឬតម្កល់វត្ថុមានតម្លៃ គេតែងដាក់សត្វគោឬខ្លាឱ្យនៅយាមជាទ្វារ បាល។ គេធ្លាក់រូបគោឬខ្លា ឬយកចង្កូមរបស់វា មកស្រោបធ្វើជាបន្តោងខ្សែកពាក់ ដោយគេជឿ ជាក់ថា បន្តោងរូបសត្វព្រៃបែបនេះ គឺជា និមិត្តរូបដើម្បីការពារខ្លួនកុំឱ្យមានឧបទ្រពចង្រៃ ផ្សេងៗ ដូចជា ខ្លោច ព្រាយបិសាច មកយាយី។ ម្យ៉ាងវិញទៀត ក្នុងគំនិតរបស់មនុស្សខ្មែរ បុរាណយល់ថា បើនរណាម្នាក់មានសាក់ជា សញ្ញារូបសត្វខ្លានៅលើខ្លួនប្រាណរបស់គេ គឺ មនុស្សនោះ មានឥទ្ធិពលប្រៀបដូចជាសត្វខ្លា មិនខាន ហើយក៏អាចជួយឱ្យអ្នកមានចិត្ត ស្រាល ឬទន់ខ្សោយប្រែក្លាយទៅជាមនុស្សមាន ចិត្តអង្គអាច ក្លាហាន ស្វាហាប់ឡើងវិញបាន ដែរ។

ក្នុងពុទ្ធសាសនា តោ ជាជំនិះរបស់ព្រះ
ពោធិសត្វមញ្ញស្រីដែលជាពោធិសត្វ តំណាង
យុត្តិធម៌ និងតុលាការ។

ខ្មែរបានយកសត្វខ្លាដាក់ជាឈ្មោះឆ្នាំមួយ
(ឆ្នាំខាល) ក្នុងចំណោមឆ្នាំទាំង១២នៃចន្ទគតិ។
ទាក់ទងនឹងឆ្នាំខាលនេះមានធាតុឈើ ពង្សយក្ខណ៍
ដែលមានន័យទស្សនវិជ្ជា ទាក់ទងនឹងវាសនា
និងជោគជតារាសីរបស់មនុស្សដែលកើតក្នុងឆ្នាំ
ខាលឬខ្លាផងដែរ។ ក្រៅពីនោះទៀត គេឱ្យ
មនុស្សឆ្នាំខ្លា គួររូបខ្លាលើផ្តាសាយអ្នកកើតជំងឺ
ក្រឡាទែន ដើម្បីបំបាត់ការឈឺចាប់ និងព្យាបាល
ផងដែរ។

ដូចនេះ ក្នុងទស្សនៈខ្មែរ តោ និង ខ្លា ជាសត្វ
តំណាងឬនិមិត្តរូបនៃភាពអង្គអាចក្លាហាន និង
អំណាចយុត្តិធម៌ ជាឆ្នាំមរតក និងជាសត្វ
តំណាងដី។

១.៦. ទន្សាយ

ក្រោយពីបែកបាក់ក្រុងអង្គរ ប្រជាជនខ្មែរ
បានបោះបង់ចោលព្រហ្មញ្ញសាសនា ហើយ
ងាកបែរមកគោរពព្រះពុទ្ធសាសនាវិញ។ នៅ
ក្នុងគម្ពីរព្រះពុទ្ធសាសនា (ត្រៃបិដក) មានភាគ
មួយបានចែងអំពី ទន្សាយពោធិសត្វ គឺព្រះពុទ្ធ
ធ្លាប់យោង យកកំណើតជាទន្សាយ ហើយបាន
បូជាសាច់ខ្លួនជាទាន ធ្វើឱ្យព្រះឥន្ទផ្តិតរូប
ទន្សាយពោធិសត្វជាប់ទៅនឹងឋានព្រះចន្ទ។

ពិធីបុណ្យសំពះព្រះខែ ប្រារព្ធឡើង ដើម្បីរំលឹក
កាលព្រះពោធិសត្វយោងយកកំណើតទៅកើត
ជាសត្វទន្សាយ។ នៅថ្ងៃពេញបូរណ៍មីនាវេលា
រាត្រីព្រះចន្ទរះពេញវង់មានពន្លឺល្អត្រកាលទ្រង់
ក្រឡេកមើលព្រះចន្ទ ហើយមានសេចក្តីជ្រះថ្លា
ដោយនឹកគិតថា បើនរណាត្រូវការសាច់របស់
អាត្មាអញជាអាហារ អាត្មាអញនឹងបានបំពេញ
ទានក្នុងពេលឥឡូវនេះ។ គ្រាន់តែនឹកគិតភ្លាមក៏
រំជួលដល់ព្រះទ័យព្រះឥន្ទ ដឹងថាទន្សាយព្រះ
ពោធិសត្វ មានសេចក្តីជ្រះថ្លាចង់បំពេញទាន។
ព្រះឥន្ទក៏មកក្លែងខ្លួនធ្វើជាព្រាហ្មណ៍ចាស់ម្នាក់
មកកាន់សំណាក់ទន្សាយពោធិសត្វ ហើយ
ពោលថា៖ ជីវិតខ្ញុំនឹងក្ស័យក្នុងថ្ងៃនេះមិនខាន
ឡើយ ធ្វើម្តេចនឹងបានអាហារបរិភោគ។ ទន្សាយ
ប្រាប់ថា៖ ខ្ញុំ មានតែសាច់ និងឈាមរបស់ខ្ញុំ
សម្រាប់ឱ្យជាទាន បើអ្នកត្រូវការ ចូររកអុសមក
បង្កាត់ភ្លើងឱ្យឆេះទៅចុះ ខ្ញុំនឹងលោតចូលក្នុង
ភ្លើងកំពុងឆេះនោះភ្លាម ហើយអ្នកនឹងបាន
អាហារបរិភោគ។ ព្រាហ្មណ៍ចាស់តបថា៖ ខ្ញុំអរ
គុណអ្នកណាស់ ហើយក៏រកអុសមកបង្កាត់
ភ្លើង។ ទន្សាយក៏រលាស់ខ្លួនយ៉ាងស្អាត លោត
ចូលទៅក្នុងភ្លើង ស្រាប់តែភ្លើងនោះរលត់អស់
សូម្បីតែរោមមួយសរសៃក៏ពុំឆេះផង។ ព្រះឥន្ទ
ស្ញើចសរសើរហេតុដ៏អស្ចារ្យនេះ ហើយក៏ហោះ
ទៅយកម្នាស់សិលាមួយដុំមកគូសវាសភ្ជាប់រូប
ទន្សាយក្នុងវង់ព្រះចន្ទ។ ហេតុនេះហើយ បាន

ជាមានរូបទន្សាយនៅក្នុងរង្វង់ព្រះចន្ទ។ អ្នក
កាន់ព្រះពុទ្ធសាសនា ក៏នាំគ្នាគោរព ហើយនេះ
ជាចំណែក មួយដែលធ្វើឱ្យប្រជាជនខ្មែរកាន់
សាសនាព្រះពុទ្ធ និងមគោរព និងលើកតម្កើង
តួអង្គទន្សាយ។ ឯចំណែកពិធីបុណ្យទាន គេ
ឃើញ ពិធីមួយដែលប្រជាជនខ្មែរនិយមយ៉ាង
ខ្លាំងហើយឃើញប្រារព្ធធ្វើនៅគ្រប់ផ្ទះសំបែង
គ្រប់ភូមិស្រុកនៅទូទាំងប្រទេសនោះ គឺពិធី
បុណ្យសំពះព្រះខែ (គេតែងប្រារព្ធធ្វើឡើងនៅ
ថ្ងៃ១៥កើត ខែកត្តិក ជារៀងរាល់ឆ្នាំ នៅពេល
រាត្រី) ដែលជាពិធីមួយជាប់ទាក់ទងយ៉ាងខ្លាំង
ទៅនឹងសត្វទន្សាយដែលគេចាត់ទុកថា រូបខ្មៅ
នៅលើព្រះចន្ទ គឺជាតួអង្គទន្សាយព្រះពោធិសត្វ។

ក្រោយបែកបាក់អង្គរ ប្រជាជនខ្មែរហាក់
បីដូចជា បាត់ព្រលឹង ខ្លាចបាក់ស្បាត ហើយការ
រស់នៅក្នុងសង្គមទៀតសោត គេតែងតែឃើញ
នូវការជិះជាន់កេងប្រវ័ញ្ច បំបាត់សិទ្ធិសេរីភាព
ឆក់បួន កាប់សម្លាប់ ពីសំណាក់អ្នកធំ អ្នកមាន
អំណាច អ្នកមានទ្រព្យសម្បត្តិ ជនទុច្ចរិត មក
លើអ្នកតូចតាចទន់ខ្សោយ(ជាធម្មតា ត្រីដំតែង
ស៊ីត្រីតូច ព្រោះនេះជាច្បាប់ធម្មជាតិមួយយ៉ាង
ជាក់លាក់)។ ការរស់នៅក្នុងស្ថានភាពបែបនេះ
អដ្ឋាធរ និងច្បាប់ ហាក់មិនអាចរកយុត្តិធម៌ជូន

ដល់អ្នកទន់ខ្សោយ ទើបកវីនិពន្ធខ្មែរបាន
បញ្ញាបគំនិតអប់រំ និងទិញៀនសង្គម ហើយតែង
តែជ្រើសយកតួអង្គសុភាទន្សាយ មកធ្វើជានិមិត្ត
រូបអ្នកការពារ អ្នកមានមេត្តាករុណា ជួយ
សង្គ្រោះអ្នកទន់ខ្សោយកម្សត់ទុក្ខ ជាចៅក្រម
ជួយរកយុត្តិធម៌ ជាអ្នកប្រចាំ ចំពោះអ្នកមាន
អំណាចឃោរឃៅហើយជិះជាន់សង្កត់សង្កិន
អ្នកទន់ខ្សោយ^{១១}។ ក្នុងទស្សនៈរបស់អ្នកនិពន្ធ
អក្សរសិល្ប៍ខ្មែរ បានចាត់ទុក ទន្សាយ ជាតួអង្គ
មានចំណេះដឹង មានបញ្ញា មានប្រាជ្ញា មានវិចារ
ណញ្ញាណ ដែលរស់នៅក្នុងសង្គម ក្នុងក្រឡា
ជីវិតមួយ នៅចន្លោះ អ្នកមានទ្រព្យធន អ្នកមាន
អំណាច អ្នកស្ងួតត្រង់ និងអ្នកល្ងង់ខ្លៅ។ ដូច្នោះ
ហើយ បានជាអ្នកសិក្សាវិភាគតួអង្គសុភា
ទន្សាយបានសន្និដ្ឋានថា រឿងសុភាទន្សាយ ជា
រឿងបង្កប់នូវ ទស្សនវិជ្ជាមនុស្សនិយម និង ជា
ទស្សនវិជ្ជាតថនិយម សុទ្ធសាធ គឺរស់នៅជា
មនុស្សសាមញ្ញ ធម្មតាក្នុងជីវិត ពោលគឺ ចោទ
តែបញ្ហាជីវិតនិយមសុទ្ធសាធ រស់ជាមនុស្ស
ដោយពុំដេករង់ចាំអន្តរាគមន៍ពីពពួកទេវៈ មិន
ជឿជោគជាំទៅលើប្រព័ន្ធឬទ្រឹស្តីគំនិតផ្សេងៗ
ដែល ពុំស្របនឹងទ្រឹស្តីប្រាកដនិយមទេ។ ដូច្នោះ
អ្នកសិក្សាស្រាវជ្រាវយល់ថា រឿងសុភាទន្សាយ

^{១១} ពុទ្ធសាសនបណ្ឌិត្យ ប្រជុំរឿងព្រេងខ្មែរភាគ២ រោងពុម្ពក្រសួង
អប់រំ បោះពុម្ពឆ្នាំ២០០៣ សូមអានរឿង សុភាទន្សាយ រឿងទន្សាយ

និងអ្នកបរទេស រឿងទន្សាយជាប់គូទនិងគល់ត្រាច រឿងបុរសដ
ណ្តឹងប្រពន្ធ ។ល។

ពុំមានជាប់ទាក់ទងទៅនឹងទស្សនៈកម្មផលអ្វីឡើយ។ នេះជាគតិបណ្ឌិត មនុស្សនិយមសុទ្ធសាធ មិនមានជាប់ពាក់ព័ន្ធនឹងទិពលសាសនា^{១២}។

ក្រៅពីនោះទៀត ខ្មែរបានយកសត្វទន្សាយដាក់ជាឈ្មោះឆ្នាំមួយ(ឆ្នាំថោះ) ក្នុងចំណោមឆ្នាំទាំង១២នៃឆ្នាំចន្ទគតិ។ ទន្សាយមានជាតុល្លើពង្សមនុស្សស្រី ដែលមានន័យទស្សនវិជ្ជាទាក់ទងនឹងវាសនា និងជោគជតារាសីរបស់មនុស្សដែលកើតក្នុងឆ្នាំថោះឬទន្សាយផងដែរ។ ហើយគេតែងតែចាត់ទុកថា មនុស្សកើតឆ្នាំទន្សាយ ជាអ្នកមានប្រាជ្ញា រាក់ទាក់ ចេះជួយយកអាសាគេ ជាមនុស្សមានឧត្តមគតិ ចេះគិតគូររាក់ជ្រៅ ចូលចិត្តភាពរាក់ទាក់ ចង់មិត្តភាព ហើយមានសេចក្តីស្នេហាស្មោះត្រង់ មិនចេះលោភលន់ គឺរស់នៅសាមញ្ញប្រកបដោយសេចក្តីថ្លៃថ្នូរនៅក្នុងសង្គម។ ដោយការស្រឡាញ់គោរពខ្លាំង គេក៏ឃើញមានឧបករណ៍ប្រើប្រាស់ផ្សេងៗទៀត ត្រូវបានគេផលិតឡើងជារូបទន្សាយ ឬគូររូបឆ្នាក់ជារូបទន្សាយដូចជា សម្លៀកបំពាក់ កាបូប កាតាប ស្បែកជើង ប្រដាប់ប្រដា ក្មេងលេង សម្ភារៈសិក្សា ប្រដាប់សន្សំលុយ ជាដើម។

១.៧. ហង្ស

^{១២} ពុទ្ធសាសនបណ្ឌិត្យ ប្រជុំរឿងព្រេងខ្មែរភាគ ២ រោងពុម្ពក្រសួងអប់រំ បោះពុម្ពឆ្នាំ២០០១ ទំព័រ៥៨។

ខ្មែរមានជំនឿក្នុងទេវកថាលើសត្វ ហង្ស (សុវណ្ណហង្ស) ថាជា ស្តេចបក្សី ហើរខ្ពស់ និងហើរបានឆ្ងាយ និងជាសត្វរកចំណីអាហារស៊ីត្រង់កន្លែងមានបរិស្ថាន ធម្មជាតិល្អ ស្អាត និងត្រជាក់។ ក្នុងគម្ពីរលោកនីតិ បានចែងថា៖ **បីរមតិ បុ ខុរមតិ បី ហីរមតិ បី ហំរមតិ បុ** ដែលមានន័យថា ស្ត្រីត្រេកអរចំពោះបុរស កិក្ខុមានសីលស្រស់ ត្រេកអរចំពោះធម៌ ក្របីត្រេកអរចំពោះភក់ថាបវរ សត្វហង្សនិករត្រេកអរចំពោះព្រះឈ្នួក នេះមានន័យថា ហង្សតំណាងតម្លៃពោរពេញដោយសោភណភាព ភាពស្មោះត្រង់ ភាពត្រជាក់ត្រជុំ ដែលជាទីប្រាថ្នាចង់បានរបស់ មនុស្សផងទាំងពួង។

ក្នុងវិស័យអប់រំ ទស្សនៈរបស់ខ្មែរយកពាក្យ ហង្ស មកប្រើភ្ជាប់ជាមួយពាក្យ គតិ បានជាពាក្យ ហង្សគតិ ដែលមានន័យថា មានចំណេះដឹងប្រពៃ ខ្ពង់ខ្ពស់លើសគេ។

ក្នុងវិស័យសេដ្ឋកិច្ច ទស្សនៈរបស់ខ្មែរយកហង្ស (សុវណ្ណហង្ស) តំណាងស្ថិរភាពផ្នែកហិរញ្ញវត្ថុ។ ការហើរខ្ពស់ និងហើរបានឆ្ងាយ តំណាងការអភិវឌ្ឍជឿនលឿន ខ្ពង់ខ្ពស់ឡើងជានិរន្ត និងវែងឆ្ងាយទៅអនាគត ដោយសម្របទៅតាមបរិស្ថានពិភពលោកយើងដែលកំពុងផ្លាស់

ប្តូរ និងការអនុវត្តទៅតាមច្បាប់ជាតិ និង ច្បាប់
អន្តរជាតិ យ៉ាងពេញលេញដើម្បីទទួលបាន
អភិវឌ្ឍន៍សេដ្ឋកិច្ច និងសុខុមាលភាពសង្គម។
ក្រសួងសេដ្ឋកិច្ចនិងហិរញ្ញវត្ថុ វិទ្យាស្ថានសេដ្ឋ
កិច្ចនិងហិរញ្ញវត្ថុ វិទ្យាស្ថានឯកទេសសេដ្ឋកិច្ច
និងហិរញ្ញវត្ថុ រូបសញ្ញារបស់ធនាគារអេស៊ីលេ
ជាពីមុន ... សុទ្ធតែបានដាក់រូបសត្វហង្ស ជា
សញ្ញាសំគាល់ឬជាយីហោ (LOGO) របស់ខ្លួន គឺ
សុទ្ធតែបានចុះបញ្ជីជំនួរអត្ថន័យដូចដែលបាន
បង្ហាញនេះ។

លើសពីនេះទៅទៀត គេបានបកស្រាយថា
អក្ខរក្រមសរសេរពាក្យ ហង្ស ចាប់ផ្តើមដោយ
អក្សរ ហ (Logogram) ស៊ីគ្នាជាមួយពាក្យ ហិរញ្ញ
វត្ថុ ដែលចាប់ ផ្តើមដោយអក្សរ ហ (Logogram)
ហើយ ហិរញ្ញវត្ថុ មានន័យថា ជាដុំមាស ឬ ជាដុំ
ប្រាក់ ពោលគឺ តំណាងទ្រព្យសម្បត្តិ លុយកាក់
ក្នុងគ្រួសារ ក្នុងសង្គម។

ក្នុងវិស័យសាសនា ហង្ស ជាយានជំនិះរបស់
ព្រះព្រហ្ម។ ការហែសពព្រះមហាក្សត្រលើរថ
ហង្ស គឺមានន័យថា ព្រះមហាក្សត្រតំណាង
ដោយព្រហ្មទេព ហើយក្រោយពេលសោយ
ទិវង្គត ព្រះមហាក្សត្រនឹងយាងទៅគង់នៅឋាន
ព្រហ្ម ជាមួយព្រះព្រហ្ម។

១.៨. គ្រុឌ

គ្រុឌ ជាស្តេចបក្សី ជាសត្វអច្ឆរិយ មាន
កម្លាំងខ្លាំង តំណាងអានុភាព និងអំណាចលើ
អាកាស។ គ្រុឌ ជាជំនិះរបស់ព្រះវិស្ណុ។ ជំនឿលើ
សត្វនេះ មានប្រភពចេញពីឥណ្ឌា ហើយបាន
ហូរចូលក្នុងទឹកដីខ្មែរ នៅសម័យអាណាចក្រ
ហ្វូណាន តាមរយៈព្រហ្មញ្ញសាសនា។ ក្នុង
ស្ថាបត្យកម្ម គេធ្លាក់រូបមនុស្សគ្រុឌ (ខ្លួនជា
មនុស្ស ក្បាលជាគ្រុឌ មានស្លាប) ដោយមាន
ពាក់មុជ និងគ្រឿងអលង្ការ ហើយត្រូវបាន គេ
យកមកធ្វើជាទម្រង់បូលព្រះវិហារ ឬសំណង់
ស្ថាបត្យកម្មនានាជាលំអផង ជានិមិត្តរូបនៃភាព
រឹងមាំ និងបំពាក់តេជបារមីលើលំហអាកាសផង
ដែរ។ នៅក្នុងជំនឿសាសនា បានបញ្ជាក់តាម
គម្ពីរវេទ ថា សត្វដ៏មានឥទ្ធិពលនេះ វាអាចជួយ
ថែរក្សានៅទីកន្លែងដ៏ពិសិដ្ឋនេះ មិនឱ្យមាន
កម្លាំងអាក្រក់ឬឧបទ្រពចង្រៃផ្សេងៗ មក
បៀតបៀនបានឡើយ។

ក្នុងទស្សនៈខ្មែរ ចម្លាក់គ្រុឌដែលមាន
ឥរិយាបថសម្តែងឬទ្ធិអំណាចរបស់ខ្លួន គឺជា
និមិត្តកម្មនៃការបង្ហាញអំពីអំណាចដ៏ខ្លាំងពូកែ
របស់ព្រះមហាក្សត្រខ្មែរ។ មានន័យថា គ្រុឌ
តំណាងព្រះមហាក្សត្រដែលមានតេជបារមី
ហើយក៏ក្នុងន័យតម្លើងជ័យជេស្តរបស់ព្រះ
រាជាត្រូវចេញទៅធ្វើសឹកសង្គ្រាម ឱ្យបាន
ជោគជ័យជាស្ថាពរផងដែរ។ ជាឧទាហរណ៍
សត្វគ្រុឌនៅប្រាសាទព្រះខ័ន ក្នុងឥរិយាបថ

សម្តែងឬទ្ធិ ដែលមានជើងម្ខាងកំពុងជាន់ក្បាល
សត្វពស់ ដៃម្ខាងកាន់កន្ទុយពស់ នេះជាតំណាង
មហិទ្ធិវិទ្ធីដ៏ធំធេងរបស់ព្រះមហាក្សត្រខ្មែរនៅ
ក្នុងជំនាន់និមួយៗ។

១.៩. ដំរី

សង្គមខ្មែរនាសម័យបុរេអង្គរ និងអង្គរ តាម
កំណត់ហេតុចិន គួបផ្សំនឹងសិលាចារឹក បាន
បង្ហាញថា សត្វដំរីបានបំពេញតួនាទីយ៉ាង
សំខាន់ក្នុងកងទ័ព ក៏ដូចជាវិស័យជំនឿសាសនា
ទំនៀមទម្លាប់ ហើយដំរីត្រូវបានចាត់ទុកជារតន
សម្បត្តិសម្រាប់ស្តេចចក្រវាឡផងដែរ ដោយ
ហេតុថា សត្វនេះអាចការពារព្រះរាជនគរអោយ
រួចផុតពីមហន្តរាយ ក្នុងឋានៈសត្វសិរីមង្គល
ប្រចាំព្រះរាជនគរ។ ក្នុងទស្សនៈខ្មែរ គេផ្សំដំរី
រកអ្នកមានបុណ្យ ដោយលែងដំរីឱ្យដើត្រាច់ចរ
បើដំរីលុតជង្គង់ចុះនៅចំពោះមុខបុគ្គលណា
ម្នាក់ គឺបុគ្គលនោះជាអ្នកមានបុណ្យ ដែលអាច
ជ្រើស មកធ្វើជាស្តេច ឬមន្ត្រីរាជការ។ នៅក្នុងវិ
ស័យជំនឿសាសនា ពោលគឺ នៅក្នុងពុទ្ធប្រវត្តិ
ដំរីត្រូវបានចាត់ទុកជាប្រភពកំណើតអ្នកមាន
បុណ្យមកចាប់កំណើតផងដែរ។ ព្រះមាតារបស់
ព្រះពុទ្ធ ព្រះនាង សិរិមហាមាយា សុបិន្តឃើញ
ដំរីចូល ក្នុងខ្នងរបស់ព្រះនាង ព្រាហ្មណ៍ប្រចាំ
រាជវាំងបានទស្សន៍ទាយថា ព្រះនាងនឹងមានអ្នក
មានបុណ្យមកចាប់កំណើត គឺទៅថ្ងៃខាងមុខ
បើព្រះរាជបុត្រគ្រងរាជ នឹងក្លាយជាស្តេច

ចក្រពត្តិ តែបើសាងផ្នួសនឹងបានត្រាស់ដឹងជា
ព្រះពុទ្ធ។ តាំងពីបុរេបុរាណរៀងដរាបមក ខ្មែរ
យើងតែងតែចាត់ទុកដំរី ជាសត្វតំណាងឱ្យទឹក
ជាសត្វតំណាងនូវវិទ្ធីអំណាច កម្លាំង ភាពរឹងមាំ
ជាសត្វត្រជាក់ត្រជុំ ជាសត្វនាំមកនូវសុភមង្គល
និងភាពសំបូររុងរឿង។ ជំនឿនេះបានចាក់ឫស
យ៉ាងជ្រៅទៅក្នុងអារម្មណ៍ខ្មែរ រហូតដល់នាំគ្នា
ជឿតាមកថា បើកាលណាយល់សប្តឃើញដំរី
នោះ ច្បាស់ជាមានភ្ញៀវជាមិនខាន។ អ្នកខ្លះជឿ
ថា ដំរីនាំមកនូវជោគវាសនា ល្អ ធ្វើអ្វីៗតែងតែ
កើតចំរើនផល កាក់កបជានិច្ច។ ដូច្នោះហើយ
បានជាស្រីៗនៅ ស្រុកស្រែខ្លះដែលចង់ចិញ្ចឹម
សត្វ ឬធ្វើកសិកម្ម ឬប្រកបរបររកស៊ីឱ្យបានផល
ចំរើន គេតែងទៅនិយាយអង្វរហ្មដំរីឱ្យជួយគេ
ឱ្យបានស្ថាបបបូរមាត់ក្រោមរបស់ដំរី។ ប្រជាជន
ខ្មែរ ពិសេសគ្រួសារអ្នកមាន ច្រើនតែយកក្នុងដំរី
ទាំងគូរមកដាក់តាំងលើតុកិត្តិយស ឬលើខ្នងទូ
ទុកជាគ្រឿងលម្អផ្ទះផង និងទុកជាទ្រព្យត្រជាក់
នៅក្នុងផ្ទះផង និងនិមិត្តរូបនៃឆ្នាំការពារព្រះពុទ្ធ
សម្បត្តិក្នុងផ្ទះផងដែរ។ ចំពោះ ក្មេងអាវុះ គេ
យកវាទៅដាក់ពីក្រោមពោះដំរី ឬឱ្យដំរីដើរកន្លង
ឬដាក់ពីក្រោមមាត់ ដំរី ឱ្យដំរីយកប្រមោយវា
ស្ថាបក្បាលក្មេងនោះ ឬក៏ឱ្យដំរីព្រួសទឹកដាក់
ខ្នងប្រាណ ក្មេងនោះ ក្នុងក្តីសង្ឃឹមថា ធ្វើយ៉ាង
នេះ ក្មេងនឹងបានជាសះស្បើយពីជំងឺរាំវៃរបស់

វា ហើយវានឹងមានសុខភាពល្អ មានកម្លាំងពលិ
មានប្រាជ្ញាស្មារតីល្អឡើងវិញ។

**២. ទស្សនៈ និងជំនឿរបស់ខ្មែរអំពី
ខ្មាយតាន់ ភ្នក ស្នែង ចង្កូម ចៃ ...**

ប្រជាជនខ្មែរមានជំនឿថា ខ្មាយតាន់របស់
ជ្រូកព្រៃ គឺជាវត្ថុស័ក្តិសិទ្ធិដែលនាំមកនូវសន្តិ
សុខ សុវត្ថិភាព សិរីមង្គល និងសេចក្តីសុខចម្រើន
ចម្រើន។ ខ្មែរមានជំនឿថា ខ្មាយតាន់ដែលដុះ
នៅលើថ្នាំសជ្រូកព្រៃ មានបារមីមានមហិទ្ធិវិទូ ឬ
មានព្រលឹងស័ក្តិសិទ្ធិប្រថាប់នៅក្នុងនោះ ហើយ
បារមីនេះឯង ដែលពិបាកនឹងមាននរណាមួយ
អាចសម្លាប់វាដោយងាយៗឡើយ។ ហេតុដូច្នេះ
ហើយ ទើបប្រជាជនខ្មែរជឿថា អ្នកដែលរើស
បានខ្មាយតាន់ជ្រូកព្រៃយកមកប្រសិទ្ធិមន្ត
អាគមបន្ថែម ហើយទុកដាក់តាមខ្លួនជាប្រចាំ
ឬស្រោបមាស ប្រាក់ ប្លាទីន ធ្វើជាបន្តោងពាក់
លើខ្នង គឺគេនឹងមានបារមីមានមហិទ្ធិវិទូ ឬ
ព្រលឹងស័ក្តិសិទ្ធិតាមថែរក្សាការពារ និងនាំឱ្យគេ
មានសេចក្តីសុខ សិរីសួស្តីជានិច្ចកាល។ អ្នកមាន
ខ្មាយតាន់ជ្រូកព្រៃ គេតែងតែមានត្រណមមួយ
ចំនួនឱ្យបានខ្ជាប់ខ្ជួន គួបផ្សំនិងមន្តអាគមបន្ថែម
ទៀតផង នោះបារមីនៃខ្មាយតាន់នេះនិងនៅ
រក្សាការពារ មិនឱ្យសត្រូវជិត ឆ្ងាយ ណាមក
បៀតបៀន ឬយកឈ្នះលើខ្លួនគេបានឡើយ។

ភ្នក ស្នែង ចង្កូម ចៃ ជាអាវុធការពារខ្លួនដែល
នៅជាប់នឹងសត្វ។ ក្នុងទស្សនៈ ខ្មែរមានជំនឿថា
វត្ថុទាំងនេះមានព្រលឹងឬបារមីដែលប្រថាប់នៅ
ថែរក្សា និងជួយ ការពារសត្វនោះនៅពេលមាន
សត្រូវមកបៀតបៀនវា។ ភ្នក ស្នែង ចង្កូម ចៃ
តំណាង នូវអច្ឆរិយភាព តំណាងថាមពល
ពិសិដ្ឋនៃធម្មជាតិ ជាវត្ថុស័ក្តិសិទ្ធិ។ គេយក ភ្នក
ស្នែង ចង្កូម ចៃ មកធ្វើជាគ្រឿងអលង្ការដូចជា
ចិញ្ចៀន បន្តោងខ្សែក កងដៃ ពាក់ ការពារខ្លួន
បាំងខ្លួន រងមុខ សភាវៈអាក្រក់មិនឱ្យមក
បៀតបៀនដល់រាងកាយ កុំឱ្យចង្រៃឧបទ្រព មក
យាយី ឬការពារគ្រាប់រំសេវខណៈធ្វើសឹកសង្រ្គា
ម។ ភ្នក ស្នែង ចង្កូម ចៃ របស់សត្វព្រៃទាំងអស់
នោះ ក៏ត្រូវបានគេយកមកធ្វើជាគ្រឿងតាំងក្នុង
ផ្ទះ ដោយគេយល់ថា ជាគ្រឿងនាំមកនូវសិរី
មង្គល ភាពត្រជាក់ត្រជុំ សេចក្តី សុខចម្រើន ជា
ឆ្នាំការពារផ្ទះសំបែង និងទ្រព្យសម្បត្តិក្នុង
គេហដ្ឋានថែមទៀតផង។ លើសពីនេះទៅទៀត
គេកប់ ភ្នក ស្នែង ចង្កូម ចៃ ជាមួយមនុស្សស្លាប់
ក្នុងនិម្មិតកម្មមួយ ដែលតំណាងសត្វដ៏មានមហិទ្ធិ
វិទូទៅបម្រើ និងការពារព្រលឹងសាកសព។

**៣. ទស្សនៈ និងជំនឿរបស់ខ្មែរទៅលើ
សម្រែកយំ សកម្មភាព និងបុគ្គលិកលក្ខណៈ
របស់សត្វ**

សត្វមានសត្តភាពសភាវគតិពិសេសលើស
មនុស្ស ដោយអាចស្តាប់ឮសំឡេងតិចបំផុត

មើលឃើញក្នុងទីងងឹត ដឹងពីបំបែបប្រមូល សីតុណ្ហភាព ដូចជា មៀម ឆ្កែ ឆ្មា... អាចមើល ឃើញក្នុងទីងងឹត ហ៊ុំ គឺផ្គុំ ស្រមោច អាចដឹង មេឃជិត ភ្លៀង។ ប្រជាជនខ្មែរបានធ្វើការកត់ សម្គាល់ សត្វមួយចំនួនស្រែកយំ បន្ទាប់មកមាន ហេតុ ការណ៍អ្វីមួយកើតឡើង។ ភាពទៀងទាត់ និងភាពជាក់លាក់នៃហេតុការណ៍ កើតឡើង តាមសម្រែក សកម្មភាព និងបុគ្គលិកលក្ខណៈ របស់សត្វ ក៏ក្លាយទៅជាជំនឿ ជាការគោរពបូជា តរៀងមក ដូចជា ៖

៣.១. សម្រែកខ្លែងស្រាក មៀម លលកខ្មោច

ខ្មែរធ្លាប់ជឿថា ខ្លែងស្រាក មៀម លលកខ្មោច ជាអ្នកបំរើ ឬជាអ្នកនាំសាររបស់ខ្មោច ព្រាយ បិសាច។ សម្រែក សត្វទាំងនេះនៅពេលយប់ ច្រើនតែធ្វើឱ្យមនុស្សម្នាក់ៗចាស់ ភ័យខ្លាច ញ័រ រន្ធត់។ គេធ្លាប់ចំណាំថា បើកាលណាខ្លែងស្រាក ទំយំនៅលើដំបូលផ្ទះណា ឬក៏ទំនៅលើ មែក ឈើជិតផ្ទះណា មនុស្សក្នុងផ្ទះនោះនឹងឈឺធ្ងន់ ឬស្លាប់ផង ក៏សឹងមាន។

៣.២. សំឡេងសត្វឌីឡូយ៉ង់

ចាស់ៗធ្លាប់និយាយថា មានសត្វឌីឡូយ៉ង់ ប្រភេទគឺ ឌីឡូគោ និង ឌីឡូស្លឹក។ ឌីឡូស្លឹក ជា ធម្មតាមានមាឌតូច ឯសម្រែករបស់វាក៏ពុំ បណ្តាលឱ្យមានគ្រោះមហន្តរាយអ្វីដែរ។ តែ ចំពោះឌីឡូគោវិញ មានមាឌធំជាង គ្នា ត

ឬកេងកង ហើយវាយំពូស្រូរ(ម៉! ម៉!...) ដូចសំឡេង គោយំអញ្ចឹង។ ប្រជាជនខ្មែរតែងមានជំនឿថា បើសត្វឌីឡូគោនេះយំបែរមុខឆ្ពោះទៅទិសណា ឬក្នុងភូមិណា វាជាប្រផ្នូលថា ទិសនោះ ឬស្រុក ភូមិនោះ ច្បាស់ជាជួបគ្រោះវិបត្តិភ័យ អន្តរាយ ដូចជា ជំងឺអំបល់ ស្លាប់ផ្ទះរង្គាល ដូចយ៉ាងជំងឺ អុតធំ ជំងឺអាសន្នរោគ ទ្រុឌក្បួនអត់ឃ្លាន ជាដើម។

៣.៣. ឈ្នួសចូលភូមិ

តាមជំនឿរបស់ប្រជាជនខ្មែរ ប្រសិនបើសត្វ ឈ្នួស រត់ចូលមកក្នុងភូមិ ទោះរត់កាត់ទទឹងភូមិ ឬបណ្តោយភូមិក្តី ទោះរត់ត្រង់ផុតរួចខ្លួន ក្តី ទោះ ត្រូវអ្នកស្រុកវាយសម្លាប់បានក្តី ចាស់បុរាណ តែងតែទស្សន៍ទាយប្រផ្នូលនេះថា ស្រុកភូមិ នោះនឹងកើតមានវិបត្តិ ចលាចល ភ័យភិត ឬមានហេតុឧបទ្រពចង្រៃបែបណាមួយកើត ឡើងជាមិនខាន ដូចជា ឈ្មោះទាស់ទែង បែក បាក់សាមគ្គីគ្នា មានភិតភ័យ ត្រូវឃ្នាតចាក ចោលស្រុកភូមិ ឬមានកើតហេតុចង្រៃផ្សេងៗ ទៀត។ ជាទូទៅ គេត្រូវសម្តែងរបាំត្រួតដើម្បី បោសឧបទ្រពចង្រៃនេះ និងនិមន្តព្រះសង្ឃ សូត្រមន្តរំដោះគ្រោះ បណ្តេញឧបទ្រព។

៣.៤. ព្រួត និង ឃុំ ចូលផ្ទះ

ប្រជាជនខ្មែរតែងមានជំនឿថា បើឃុំចូលផ្ទះ និង នាំមកនូវលាភសក្ការៈដល់ម្ចាស់ផ្ទះ តែកុំប៉ះ ពាល់វា។ ចំពោះព្រួតវិញ បើវាហើរ ចូលផ្ទះណា ហើយមានទិចមនុស្ស សត្វក្នុងផ្ទះនោះ តាម

ទំនាយចាស់ៗពីបុរាណថា នឹងមានឧបទ្រព ចង្រៃ វិនាសទ្រព្យសម្បត្តិក្នុងផ្ទះនោះជាប្រាកដ មានកូន ចៅក្នុងផ្ទះឈឺ ឬដាច់គោ ក្របីជាដើម។

៣. ៥. គ្រឿងយំ

ប្រជាជនខ្មែរមានជំនឿតាមគ្នាមកថា កាលណា គេឃើញសត្វគ្រឿងមួយគូឬច្រើន ហើរយ៉ាង ខ្ពស់ជារង្វង់មូល ហើយយំបន្តិចស្ទើរយ៉ាងក្រលួច នោះ គេនាំគ្នាសន្មតថា នៅក្នុងស្រុកភូមិណាតំបន់ នោះ នឹងមានក្រមុំកំម្លោះពង្រីក្តា។

៣. ៦. សសេះយំ

ប្រជាជនខ្មែរតែងចំណាំ និងមានជំនឿតាមគ្នា មកថា ជនណាដែលនៅជិតកន្លែងវាយញាប់ រន្ថើននោះ ជាប្រផ្នូលល្អ ទំនាយទាយថា នឹង មានលាភអ្វីម្យ៉ាងមិនខាន។

៣. ៧. ក្អកមូល

តាមជំនឿតាមគ្នាមក កាលណាគេឮក្អកមូល គេតែជឿថា បងប្អូនគ្រួសារដែលឃ្នាតទៅឆ្ងាយ នោះ នឹងវិលត្រឡប់មកវិញ ឬនឹងមានភ្ញៀវមក លេង។

៣. ៨. កុកទំលើដំបូលផ្ទះ

ចាស់បុរាណតែងតែកត់សម្គាល់ថា កាល ណាកុកទំលើដំបូលផ្ទះ គឺមានទំនាយថានឹង មានចង្រៃឧបទ្រពខ្លាំងណាស់។ គេតែងចង់ក្រង ជាពាក្យទំនៀមថា "...ចង្រៃដូចកុកទំផ្ទះ ដូចរន្ទះ បាញ់ភូមិ..." បានន័យថា អព្វតហេតុទាំងពីរ

យ៉ាងនេះ ចង្រៃដូចគ្នា។ ដូច្នោះ កាលណាមាន ហេតុភេទបែបនេះកើតឡើង ប្រជាជនខ្មែរ ដែល មានជំនឿបែបនេះ តែងតែនិមន្តព្រះសង្ឃមក ចំ រើនព្រះបរិត្តបណ្តាញឧបទ្រពចង្រៃ ឬក៏ អញ្ជើញគ្រូមន្តអាគមមកបង្កក់ បោះព្រំ កំចាត់ នូវឧបទ្រពហេតុនេះ ដើម្បីឱ្យម្ចាស់ផ្ទះរស់នៅក្នុង សុភមង្គលឡើងវិញ។

៣. ៩. ពស់ឆ្នាំងចូលផ្ទះ

ប្រជាជនខ្មែរតែងមានជំនឿថា បើកាលណា ពស់ថ្នាន់វាចូលមកនៅក្នុងផ្ទះឬនៅក្រោមផ្ទះ នោះ ជាប្រផ្នូលនាំមកមកនូវក្តីសុខសប្បាយ និង លាភសំណាងដល់ម្ចាស់ផ្ទះ។ កាលណាឃើញ វាចូលមក គេត្រូវចាប់វាជូម។ ហើយបបោស អង្រែលលាបប្រេង លាបម្សៅ រួចដុតជូប ហើយ និយាយថា " ឯង ចូលមកផ្ទះយើងនេះ សូមឯង នាំយកមកនូវលាភជ័យ សេចក្តីសុខ សេចក្តីចំរើ ន សុភមង្គលដល់យើង យើងលែងឯងឱ្យមាន សេរីភាព ចូរឯងទៅរស់នៅក្នុងព្រៃ ឱ្យបាន សេចក្តីសុខចុះ"។

៣. ១០. អំពិលអំពែកចូលផ្ទះ

ចាស់បុរាណតែងមានជំនឿថា វានាំយក លាភ សក្ការៈមកឱ្យម្ចាស់ផ្ទះនោះ។ កាលបើ ឃើញអំពិលអំពែកហើរចូលផ្ទះ គេហាមកូន ហាមចៅមិនឱ្យចាប់វាលេងឡើយ ព្រោះគេជឿ

ថា បើកាលណាវាងាប់ដោយក្មេងចាប់ដៃធ្ងន់ ពេកនោះ នឹងនាំឱ្យមានគ្រោះមហន្តរាយវិញ។ គេបង្គាប់កូនចៅឱ្យនិយាយថា " អំពិលអំពែក អើយកុំទៅផ្ទះគេ គេចាប់គេចង់ មកផ្ទះបង បង ឱ្យ កងពាក់ បាក់មួយទៅ បងឱ្យមួយទៀត... "។

៣. ១១. តុកកែវ

ចាស់ៗធ្លាប់ប្រាប់តៗគ្នាមកថា បើតុកកែវណា យំតិចជាង ៧ ម៉ាត់ នោះពុំល្អឡើយព្រោះវាបក ស្រាយនូវវាមពលខ្សោយ (រាសីដាក់ វាសនា តិច) ដែលចាស់ៗប្រាប់ឱ្យដេញវាចេញពីផ្ទះ។ បើតុកកែវណាដែលយំចាប់ពីប្រាំពីរម៉ាត់ រហូត ទៅដល់១៥ឬ១៨ម៉ាត់នោះ លោកទាយថា ល្អ ពន់ពេកណាស់ គួរលែថែរក្សា វាឱ្យនៅជាប្រចាំ នៅក្នុងផ្ទះ ព្រោះតាមរយៈចំនួនម៉ាត់ដែលវាយំ បានច្រើនយ៉ាងនេះ វាជាការបកស្រាយនូវវាម ពលខ្លាំងក្លា (រាសីខ្ពស់ ជោគជតាល្អវិសេស)។

៣. ១២. អំពីព្រាបខ្នុរ ឬ ព្រាបចេញ

ចាស់ៗធ្លាប់មានជំនឿថា បើកាលណា គេ ឃើញសត្វព្រាបហើរទាំងហ្វូងមកអាស្រ័យនៅ លើផ្ទះណា នោះ ជាសញ្ញាប្រាប់ឱ្យដឹងថា គ្រួសារនោះនឹងមានជោគជតារាសីល្អ គួរថែ រក្សាការពារឱ្យវាស់នៅជារៀងរហូតទៅ វាពិត ជាបានល្អ ត្រជាក់ត្រជុំមិនខាន។ ផ្ទុយទៅវិញ បើ កំពុងតែរស់នៅលើផ្ទះណាមួយសុខៗ ស្រាប់តែ នាំគ្នាហើរចេញពីផ្ទះលែងនៅតទៅទៀត នោះ

ជាសញ្ញាប្រាប់ឱ្យដឹងថា រាសីម្ចាស់ផ្ទះនឹងធ្លាក់ ចុះ និងមានហេតុភេទមិនល្អ តទៅថ្ងៃមុខ។

៣. ១៣. វត្តមានសត្វចាបដូនតា

សត្វនេះ មានវត្តមានតាមកាល ពោលគឺ មិន មែនរស់នៅជាអចិន្ត្រៃយ៍ដូចអស់សត្វបក្សាបក្សី ផ្សេងទៀតឡើយ។ ខ្មែរយើងធ្លាប់ជឿតៗគ្នា តាំងពីវាយូរមកហើយថា សត្វចាបដូនតានេះ ជា តំណាងព្រលឹង ដូនតាខ្មែរទាំងអស់ មានទីស្នាក់ អាស្រ័យនៅជាអចិន្ត្រៃយ៍នៅឯព្រៃហេមពាន្តឯ ណោះ។ តែកាលណា ចូលដល់ជិតពាក់ កណ្តាលខែកទ្របទហើយនោះ សត្វចាប ដូនតា បានធ្វើដំណើរពីព្រៃហេមពាន្តមកដល់ប្រទេស ខ្មែរ។ ត្រង់នេះស្របនឹងជំនឿខ្មែរថា នៅវស្សាន រដូវ ពេលដែលមេឃមានពពកខ្មៅមីដេរជាស មានភ្លៀងធ្លាក់ជោគជាំទាំងយប់ថ្ងៃឥតស្រាក មានផ្ករលាន់ឮសូរគ្រឿងអាកាសនោះ ស្តេច យមបាលបានបើកលែងព្រលឹងខ្មោចដូនតា ដែលមានទោសជាប់នៅឯស្ថាននរកនោះ ឱ្យមក រកកូនចៅដើម្បីបានទទួលអាហារភោជនា ដែល កូនចៅតែងនាំគ្នាទៅធ្វើបុណ្យបញ្ជូនកុសលនៅ តាមវត្តអារាមនានា។ តាមចំណាំ សត្វចាបដូន តាមកកាន់ស្រុកខ្មែរយើងក្នុងកាលវេលាមួយ ទៀងទាត់ណាស់ គឺចូលដល់ជិត ពាក់កណ្តាល ខែកទ្របទមកដល់ លុះចប់រដូវភ្ជុំបិណ្ឌហើយ ក៏ ស្រាប់តែទៅបាត់អស់។ ចាស់ៗធ្លាប់និទានថា លុះផុតរដូវភ្ជុំបិណ្ឌហើយ សត្វចាបដូនតាដែល

ជា តំណាងព្រលឹងដូនតា បានលាយើងជាកូន ចៅ វិលត្រឡប់ទៅលំនៅឋានឯព្រៃ ហេមពាន្តវិញ។ លុះដល់ខែកទ្របទ រដូវភ្នំបិណ្ឌឆ្នាំក្រោយ ទើបមកម្តងទៀត។

៣. ១៤. ឆ្មាចូលផ្ទះ

បុព្វបុរសខ្មែរតែងតែមានជំនឿតាមកថា កាលណាឆ្មាចូលមកនៅក្នុងផ្ទះយើងនោះ ចាត់ ទុកជាប្រផ្នូលល្អណាស់។ គេសន្មតថា ប្រហែល ជាអានុភាពជាអាថ៌កំបាំងអ្វី បណ្តាលចិត្តឱ្យ សត្វនេះចូលមកនៅក្នុងផ្ទះយើង ក្នុងន័យនាំ យកទ្រព្យសម្បត្តិ លាក់ជ័យល្អមកឱ្យយើង។ អាចគិតថា ប្រហែលជាផ្ទះនោះ ជាទីត្រជាក់ ត្រជុំសុខក្សេមក្សាន្តហើយ បានជាសត្វនេះសុំ មកជ្រកកោននៅជាមួយដើម្បីសុំសេចក្តីសុខ។ ចាស់ៗធ្លាប់ពោលថា ឆ្មាវាបន់ឱ្យតែម្ចាស់ មាន នឹងបានដេកពូក។

៣. ១៥. ឆ្កែលូ

បើនៅពេលយប់ស្ងាត់ គេឮឆ្កែលូយ៉ាងវែង បន្តិសូរត្រលួចបែបលន្លង់លន្លោច សូរគួរឱ្យព្រឺ ក្បាល គឺចាស់ៗតែងតំណាលថា ឆ្កែឃើញខ្មោច ព្រាយ បិសាច ដើរ គេមិនត្រូវធ្វើដំណើរចេញ ក្រៅទេ ខ្លាចក្រែងប៉ះពារដល់ ខ្មោច ព្រាយ បិសាច នាំមកនូវទុក្ខបុកម្នេញ (ផ្លូវងងឹតដើរ ចម្រាញ់ កាប់ត្រាវ) និងជាប្រផ្នូលមិនល្អសំរាប់ ស្រុកភូមិទៅថ្ងៃមុខ។ ចាស់ៗតែងតែជឿថា ស្រុក

ទេស នឹងមានចម្បាំងរាំងដល់ ទុរិក្សអត់ឃ្លាន ឬ មានជំងឺរាតត្បាត។

៣. ១៦. គោក្រយៅក្រឡាប់

គេមើលដឹងលក្ខណៈល្អ ឬអាក្រក់របស់គោ ដោយ សារក្រយៅរបស់វា។ ក្រយៅដែលអាក្រក់ នោះគឺ ក្រយៅក្រឡាប់ ក្រយៅឈ្លោក ក្រាល ក្រយៅរំកាយខ្ពស់ ក្រយៅធាក់លាញ។ល។ ប្រជាជនខ្មែរមានជំនឿថា គោណាដែលមាន ក្រយៅមានភិនភាគដូចពោលមកនេះ គេចាត់ ទុកជាសត្វចង្រៃ គេរិះរកគ្រប់វិធីដើម្បីលក់ ឬដូរ ចេញឱ្យផុតពីផ្ទះ។ បើកាលណានៅតែរឹងរូស ប្រើប្រាស់ ឬចិញ្ចឹមគោប្រភេទនេះ គេជឿថា នឹង មានហេតុអន្តរាយ វិនាសទ្រព្យសម្បត្តិ ឬមនុស្ស ក្នុងគ្រួសារឈឺថ្កាត់ ស្លាប់ព្រាត់ប្រាសក៏សឹងមា ន។ អំពីលក្ខណៈចង្រៃបែបនេះ ខ្មែរយើងធ្លាប់ មានពាក្យស្នោកពោលថា៖ អំពីលឯត្បូង អណ្តូងឯលិច គោក្រយៅក្រឡាប់ ប្រពន្ធដោះ ញ កុំយកខ្លួនបៀត។ មានន័យថា បើមានដើម អំពិលនៅពីខាងត្បូងផ្ទះ បើមានអណ្តូងនៅខាង លិចផ្ទះ បើមានគោក្រយៅក្រឡាប់ បើមាន ប្រពន្ធដោះញ នោះបុរាណចារ្យលោកចំណាំ ថាចង្រៃពន់ពេកណាស់។

៣. ១៧. ហ្វូងក្រដាសចង្រៃ

ចាស់ៗខ្មែរធ្លាប់និយាយជាពាក្យទំនើមទំនៀម ថា៖ ដេកយកជើងទ្រមេមេ ដូចសត្វត្រដេរវិច។ មានន័យថា ជាមនុស្សប្រយ័ត្នប្រយែង មានការ ភ័យបារម្ភច្រើន។ តែចំពោះចាស់បុរាណគាត់ ធ្លាប់ចំណាំតាមកថា បើនៅពេលយប់ស្ងាត់ មានសត្វត្រដេរវិចចាល់ទាំងហ្វូង ហើយយំ ទ្រហឹងអីដាច់ នោះច្បាស់ជាមានពពួកចោរ ហារយមកលួចប្លន់នៅកូមិណាមួយក្នុងតំបន់ នោះ ហើយ គេត្រូវនាំគ្នាប្រុងប្រយ័ត្នឡើង។

៣. ១៨. សត្វទើង

តាមធម្មតា សត្វចតុប្បាទ ដូចជា គោ ក្របី សេះ ដំរី ជ្រូក ឆ្កែ ឆ្មា ជាដើម តែងតែមានជើង បួនជាដាច់ខាត។ ប្រជាជនខ្មែរកំណត់ថា សត្វ ចតុប្បាទជើង៣ មិនមែនវាមានជើងតែ៣ទេ។ តើគេសំគាល់ត្រង់លក្ខណៈបែបណា ដែល សត្វ ចតុប្បាទមានជើង៤ ថា ជាជើង៣ទៅវិញ? គេ សំគាល់ថា សត្វជើង៣ ចំពោះតែសត្វដែលជើង ទាំងបួន របស់វា មាន សម្បុរមិន ដូចគ្នា។ ឧទាហរណ៍ ជើង បីសម្បុរខ្មៅ ជើងមួយសម្បុរ ស ឬផ្ទុយមកវិញ ជើងបីសម្បុរស ជើងមួយ សម្បុរខ្មៅ នេះគេចាត់ថា សត្វនោះមានជើងបី ហើយ។ បើសត្វដែលគេចិញ្ចឹមណា ដែលមាន លក្ខណៈដូចពោលខាងលើនេះ គេមិនចិញ្ចឹម ទេ គេចាត់ទុកថា ជាសត្វចង្រៃនាំមកនូវទុក្ខ

ទោស ឧបទ្រព អពមង្គលដល់ម្ចាស់ជាមិនខាន។ គេត្រូវ យកវាទៅលែងនៅវត្ត ហើយនិមន្តព្រះ សង្ឃសូត្រមន្តរំដោះគ្រោះ។

៣. ១៩. កូនក្របីឃ្លៀច

តាមពូជរបស់វា ក្របីមានពីរពណ៌គឺសម្បុរខ្មៅ និង សម្បុរឃ្លៀច (ពណ៌សព្រឿងៗ)។ ចំពោះអ្នក ដែលចិញ្ចឹមក្របីខ្មៅទាំងហ្វូងៗឱ្យដេករួមគ្នានៅ ក្នុងក្រោលតែមួយនោះ បើកាលណាមានមេ ក្របីខ្មៅណាមួយកើត កូនមកជាក្របីឃ្លៀច នោះគេជឿថា ជាបុព្វនិមិត្តប្រាប់ឱ្យដឹងអំពីការ ស្លាប់រង្គាល នៃហ្វូងក្របីឃ្លៀច ឬហ្វូងក្របីខ្មៅ ដោយសារជំងឺអំបល់¹³។

សេចក្តីសន្និដ្ឋាន

សរុបសេចក្តីមក ជំនឿលើសត្វ ជំនឿលើ ខ្មាយតាន់ ក្នុក ផ្លែផ្លា ចង្កូម និងជំនឿលើ សម្រែកសត្វយំ ជំនឿលើសកម្មភាពនិងសភាព បុគ្គលិកលក្ខណៈរបស់សត្វ ... ជា ជំនឿតូតឹម និយម របស់បុព្វបុរសខ្មែរតាំងពីបុរេប្រវត្តិ សាស្ត្រមកម៉្លេះ។ ជំនឿនេះ ជាមែកធាងនៃខ្សែន វប្បធម៌ និងអារ្យធម៌របស់ជនជាតិខ្មែរ ដែលចុះ បញ្ជាំងឱ្យឃើញពីគំនិតទស្សនវិជ្ជាដំបូងក្នុងការ តស៊ូដើម្បីរស់រានមានជីវិត គេឧប្បត្តិកនូវជំនឿ នេះឡើងដើម្បីលើកទឹកចិត្តគេឱ្យមានភាព

13 <http://km.wikipedia.org/w/index.php?title=ឥទ្ធិលពល> របស់សត្វមកលើជីវភាពមនុស្សខ្មែរ & oldid =159379

ក្លាហានក្នុងការតស៊ូទប់ទល់នឹងធម្មជាតិ និងសត្រូវមកបៀតបៀន និងជាការល្ងង់លោមចិត្ត ថា ខ្លួនមានកម្លាំងអមនុស្ស និងកម្លាំងអធិធម្មជាតិជួយគេគ្រប់ខណៈក្នុងជីវិត។ លុះព្រហ្មញ្ញសាសនា និងពុទ្ធសាសនាលាតសន្ធឹងឥទ្ធិពលមកដល់សុវត្សភូមិ ហើយក្នុងទ្រឹស្តីសាសនាទាំង២ មានការគោរពជឿលើ សត្វ ជាអវតាររបស់ព្រះ ជាយានជំនិះរបស់ព្រះ ជាអ្នកនាំសាររបស់ព្រះ ... ស៊ីគ្នាជាមួយទស្សនៈរបស់ខ្មែរ ខ្មែរក៏ទទួលយក ហើយស្វែងរកចូលគ្នាទៅជារបស់ខ្មែរ។ ជំនឿតូតឹមនេះ ជាអស្តិ្យបរិវិជ្ជា (បរមត្ថវិជ្ជា) លាតត្រដាងនូវទ្រឹស្តីពុទ្ធិដ៏បូជនីយ៍របស់មនុស្សខ្មែរ ហើយត្រូវបានអនុវត្តក្នុងសោកណវិជ្ជា និងសីលវិជ្ជា ទោះបីជាគ្មានតក្កភាពទាំងស្រុង តែការយល់ដឹង និងការបកស្រាយនេះ មានឥទ្ធិពលធំធេងមកលើជីវភាពរស់នៅ ទឹកចិត្ត អារម្មណ៍

និងក្លាយជាផ្នត់គំនិតរបស់ប្រជាជនខ្មែរតាំងពីបុរេប្រវត្តិសាស្ត្ររហូតដល់បច្ចុប្បន្ន។ ទន្ទឹមនឹងនេះដែរ យើងក៏បានរកឃើញថា ៖ អន្តរទំនាក់ទំនងរវាងសត្វ និងមនុស្ស ខ្មែរ ផ្សារភ្ជាប់គ្នាយ៉ាងស្អិតរមួតនៅគ្រប់កាល និងលំហា។ ក្នុងផ្នែកចម្លាក់ ជួនកាល គេបានធ្លាក់ខ្លួនជាមនុស្សក្បាលជាសត្វ ជួនកាលខ្លួនជាសត្វ ក្បាលជាមនុស្ស។ ប្រជាជនខ្មែរបានផ្សារភ្ជាប់សត្វទៅនឹងពេលវេលា និងទឹកថ្លែង។ ថ្ងៃ ខែ ឆ្នាំ សុទ្ធតែតំណាងដោយសត្វ មាននាមសត្វ។ នៅក្នុងផ្នែកភាសាវិទ្យា ស្រៈ និងព្យញ្ជនៈ ការដាក់ឈ្មោះមនុស្ស ក៏តាំងដោយសត្វ និងនាមសត្វដែរ¹⁴។ ដូចនេះ យើងឃើញថា ជំនឿលើសត្វនេះ ជាប្រសគល់ទស្សនវិជ្ជាខ្មែរមួយ ដែលដក់ជាប់ក្នុងចិត្តគំនិតខ្មែរតាំងពីបុរាណកាលរហូតមកដល់បច្ចុប្បន្ន។

¹⁴ លី សុវីរៈ ៖ ក្បួនឱ្យឈ្មោះកូនក្នុងសង្គមខ្មែរ ភ្នំពេញ ពោធិ៍ពុម្ព ម៉ែងហាវ បោះពុម្ពលើកទី៣ ឆ្នាំ២០១០ ទំព័រ ១-៣៥។

ឯកសារពិគ្រោះ

១-សាកលវិទ្យាល័យបញ្ញាជាតិ ៖ ខេមរៈសិក្សា ភ្នំពេញ ឆ្នាំ២០១០ ទំព័រ ៥១។

២-ព្រឹត្តិបត្រទំនាក់ទំនងការស្រាវជ្រាវនៅកម្ពុជាលេខ១ ខែមិថុនា ១៩៩៧ ចេញផ្សាយដោយសាលា
បារាំងប៉ូធីប៊ុន ទំព័រ៣២។

៣-រស់ ចន្ទ្រាបុត្រ ៖ ប្រវត្តិសាស្ត្រខ្មែរ ភាគទី១(ភាគរឿងនិទាន និង តាមសិលាចារឹក) បោះពុម្ពនៅ រោង
ពុម្ព L'Harmattan ឌីយេស៍ ប្រទេសបារាំង ឆ្នាំ១៩៩៧ ទំព័រ៣៦-៣៧។

៤-ពុទ្ធសាសនបណ្ឌិត្យ ប្រជុំរឿងព្រេងខ្មែរភាគ២ រោងពុម្ពក្រសួងអប់រំ បោះពុម្ពឆ្នាំ២០០៣ សូមអាន
រឿង សុភាទន្សាយ រឿងទន្សាយនិងអ្នកបរទេស រឿងទន្សាយជាប់គូទនិងគល់ត្រាច រឿងបុរសដណ្តឹង
ប្រពន្ធ ។ល។

៥-ពុទ្ធសាសនបណ្ឌិត្យ ប្រជុំរឿងព្រេងខ្មែរភាគ ២ រោងពុម្ពក្រសួងអប់រំ បោះពុម្ពឆ្នាំ២០០១ ទំព័រ៥៨។

៦-លី សុវីរៈ ៖ ក្បួនឱ្យឈ្មោះកូនក្នុងសង្គមខ្មែរ ភ្នំពេញ រោងពុម្ព ម៉ែងហាវ បោះពុម្ពលើកទី៣ ឆ្នាំ២០១០ ទំព័រ ១-៣៥។

៧-អ្នកចូលរូប(រូបស្នង់)ឈ្មោះ បុល អាយុ៥៤ឆ្នាំ នៅភូមិស្ពានថ្មី ឃុំការកោងព ស្រុកមុខកំពូល ខេត្តកណ្តាល។

៨-អ្នកចូលរូប(រូបស្នង់)ឈ្មោះ តោ សេង អាយុ៧៩ឆ្នាំ នៅភូមិព្រែកដីក ឃុំកោះចិនស្រុកពញាឮ ខេត្តកណ្តាល។

៩-Fujiwara : *Khmer Ceramics from the Kumaratan Collection*, Singapore Oxford University Press, 1990, p.597.

១០-Charles Higham and Rachanie Thosarat : *Prehistorics Thailand*, 1998, p.55.

១១-Louis Malleret : *L'Archeaology du delta du Mekong*, Paris, 1962, Vol.43, Tome III, p.57.

១២-K, Bhattacharyya : *Les Religions dans L'Ancien Cambodge*, EFFEEO, Paris, 1949, Vol.49.

១៣-Cristope Pottier : *Perspective de la mission archaеologique France-Khmere sure láménagement du Territior Angkor* ឆ្នាំ២០០១ ឧទ័យលេខ២ ទំព័រទី១២៤។